

2013ರ ಕರ್ನಾಟಕ ಅಧಿನಿಯಮ ಸಂಖ್ಯೆ 56
ಕರ್ನಾಟಕ ಎಣ್ಣೆ ತಾಳೆ (ಸಾಗುವಳಿ, ಉತ್ಪಾದನೆ ಮತ್ತು ಸಂಸ್ಕರಣೆ ನಿಯಂತ್ರಣ) ಅಧಿನಿಯಮ, 2013
ಪ್ರಕರಣಗಳ ಪಟ್ಟಿ

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

ಪ್ರಕರಣಗಳು:

1. ಸಂಕ್ಷಿಪ್ತ ಹೆಸರು ಮತ್ತು ಪ್ರಾರಂಭ
2. ಪರಿಭಾಷೆಗಳು
3. ಯೋಜನೆ ನಿರ್ವಹಣಾ ಸಮಿತಿಯ ರಚನೆ
4. ಯೋಜನೆ ನಿರ್ವಹಣಾ ಸಮಿತಿಯ ಪ್ರಕಾರ್ಯಗಳು
5. ಬೆಲೆ ನಿರ್ಧರಣಾ ಸಮಿತಿಯ ರಚನೆ
6. ಬೆಲೆ ನಿರ್ಧರಣಾ ಸಮಿತಿಯ ಪ್ರಕಾರ್ಯಗಳು
7. ಎಣ್ಣೆ ತಾಳೆ ಆಯುಕ್ತರು ಮತ್ತು ಎಣ್ಣೆ ತಾಳೆ ಪರಿಶೀಲಕರ ನೇಮಕಾತಿ
8. ಎಣ್ಣೆ ತಾಳೆ ಆಯುಕ್ತರ ಅಧಿಕಾರ
9. ಎಣ್ಣೆ ತಾಳೆ ಪರಿಶೀಲಕರ ಅಧಿಕಾರ
10. ಯೋಜನೆ ನಿರ್ವಹಣಾ ಸಮಿತಿ ಮತ್ತು ಬೆಲೆ ನಿರ್ಧರಣಾ ಸಮಿತಿಗಳ ಸಭೆಗಳು
11. ಎಣ್ಣೆ ತಾಳೆ ಬೆಳೆಗಾರರ ನೋಂದಣಿ
12. ಕಾರ್ಖಾನೆ ವಲಯದ ಘೋಷಣೆ
13. ಕಾರ್ಖಾನೆಯ ಉದ್ಯಮಿ/ಅಧಿಭೋಗದಾರರಿಂದ ತಾಜಾ ಹಣ್ಣಿನ ಗೊಂಚಲುಗಳನ್ನು (ಎಸ್‌ಎಫ್‌ಬಿ) ಖರೀದಿಸಲು ತಪ್ಪುವುದು
14. ಯೋಚಿಸಿದ ಉದ್ದೇಶಗಳನ್ನು/ ಗೊತ್ತುಪಡಿಸಿರುವ ಗುರಿಗಳನ್ನು ಸಾಧಿಸುವಲ್ಲಿ ತಪ್ಪುವುದು
15. ಉದ್ಯಮಿಗಳಿಗೆ ಹಂಚಿಕೆ/ಮರು ಹಂಚಿಕೆಯಾದ ಪ್ರದೇಶಗಳನ್ನು ರದ್ದುಗೊಳಿಸುವ ಅಧಿಕಾರ
16. ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳಿಗೆ ದರ ಸಂದಾಯ
17. ವರದಿ
18. ದಂಡಗಳು
19. ನೀಡಲಾದ ಸಹಾಯಧನ ಅಥವಾ ನೆರವನ್ನು ವಸೂಲಿ ಮಾಡುವ ಅಧಿಕಾರ
20. ಅಪರಾಧಗಳ ಬಗ್ಗೆ ರಾಜಿ ಮಾಡಿಕೊಳ್ಳುವುದು
21. ಸದ್ಭಾವನೆಯಿಂದ ಕೈಗೊಂಡ ಕ್ರಮಕ್ಕೆ ರಕ್ಷಣೆ
22. ಫರ್ಮು, ಕಂಪನಿ ಅಥವಾ ವ್ಯಕ್ತಿಗಳ ಸಂಘದಿಂದ ಅಪರಾಧಗಳು
23. ನಿರ್ದೇಶನಗಳನ್ನು ನೀಡಲು ಸರ್ಕಾರದ ಅಧಿಕಾರ
24. ಅಧಿಕಾರಗಳ ಪ್ರತ್ಯಾಯೋಜನೆ
25. ನಿಯಮಗಳ ರಚನಾಧಿಕಾರ

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

2013ರ ಅಧಿನಿಯಮ ಸಂಖ್ಯೆ 56.- ಖಾದ್ಯ ತೈಲಗಳಿಗಾಗಿ ಹೆಚ್ಚುತ್ತಿರುವ ಬೇಡಿಕೆಯನ್ನು ಈಡೇರಿಸುವುದಕ್ಕಾಗಿ, ತನ್ನ ಹೆಚ್ಚಿನ ಎಣ್ಣೆ ಉತ್ಪತ್ತಿಯ ಸಾಮರ್ಥ್ಯದ ದೃಷ್ಟಿಯಿಂದ ಎಣ್ಣೆ ತಾಳೆಯು ರಾಷ್ಟ್ರದಲ್ಲಿ ಸಾಗುವಳಿಗಾಗಿ ಸೂಕ್ತ ಬೆಲೆಯೆಂದು ಗುರುತಿಸಲಾಗಿದೆ. ಭಾರತ ಸರ್ಕಾರದ ನೆರವಿನೊಂದಿಗೆ ಎಣ್ಣೆ ತಾಳೆ ಯೋಜನೆಯನ್ನು ಕೈಗೊಂಡ ರಾಜ್ಯಗಳಲ್ಲಿ ಕರ್ನಾಟಕವೂ ಒಂದಾಗಿದೆ. ತೈಲವನ್ನು ತೆಗೆಯುವುದಕ್ಕೆ, ಎಣ್ಣೆ ತಾಳೆಯ ತಾಜಾ ಹಣ್ಣುಗಳ ಗೊಂಚಲನ್ನು ಕಿತ್ತು ಇಪ್ಪತ್ನಾಲ್ಕು ಗಂಟೆಗಳೊಳಗೆ ಸಂಸ್ಕರಿಸಬೇಕಾಗಿರುವುದರಿಂದ, ಬೆಳೆಗಾರರ ಮತ್ತು ಸಂಸ್ಕರಣಾಕಾರರ ನಡುವೆ ನಿಕಟ ಸಮನ್ವಯವಿರುವುದು ಅವಶ್ಯಕವಾಗಿದೆ. ಆದ್ದರಿಂದ, ಎಣ್ಣೆ ತಾಳೆಯ ಸಾಗುವಳಿ, ಉತ್ಪಾದನೆ ಮತ್ತು ಸಂಸ್ಕರಣದ ನಿಯಂತ್ರಣಕ್ಕಾಗಿ ಮತ್ತು ಅದಕ್ಕೆ ಸಂಬಂಧಿಸಿದ ವಿಷಯಗಳಿಗಾಗಿ ಶಾಸನ ಇರುವುದು ಅವಶ್ಯವೆಂದು ಪರಿಗಣಿಸಲಾಗಿದೆ. ಈ ವಿಧೇಯಕವು, ಇತರ ವಿಷಯಗಳೊಂದಿಗೆ,

- (i) ಬೆಳೆಗಾರನಿಗೆ ಆತನ ಉತ್ಪನ್ನದ ಮಾರಾಟ ಮತ್ತು ಅಂಥ ಉತ್ಪನ್ನದ ಮಾರಾಟಕ್ಕಾಗಿ ಹಣ ಸಂದಾಯದ ಬಗ್ಗೆ ಭರವಸೆಯನ್ನು ನೀಡುವುದಕ್ಕಾಗಿ;
- (ii) ರಾಜ್ಯದಲ್ಲಿ ಎಣ್ಣೆ ತಾಳೆ ಅಭಿವೃದ್ಧಿಯ ಕಾರ್ಯಕ್ರಮದ ಅನುಷ್ಠಾನದ ಮೂಲಕ ಎಣ್ಣೆ ತಾಳೆ ಸಾಗುವಳಿಯ ಅಭಿವೃದ್ಧಿಯ ಕುರಿತು ಕ್ರಮಗಳನ್ನು ತೆಗೆದುಕೊಳ್ಳಲು ಯೋಜನೆ ನಿರ್ವಹಣಾ ಸಮಿತಿಯನ್ನು ರಚಿಸುವುದಕ್ಕಾಗಿ;
- (iii) ಬೆಳೆಗಾರನಿಗೆ ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲಿಗಾಗಿ ಸೂಕ್ತ ಬೆಲೆ ದೊರೆಯುವುದನ್ನು ಖಚಿತಪಡಿಸಲು ಒಂದು ಬೆಲೆ ನಿರ್ಧರಣಾ ಸಮಿತಿಯನ್ನು ರಚಿಸುವುದಕ್ಕಾಗಿ;
- (iv) ಎಣ್ಣೆ ತಾಳೆ ಬೆಳೆಗಾರರಿಗೆ ಮತ್ತು ಎಣ್ಣೆ ತಾಳೆ ಸಂಸ್ಕರಣದಲ್ಲಿ ನಿರತವಾಗಿರುವ ಕೈಗಾರಿಕೆಗಳ ಕಾರ್ಯ ಚಟುವಟಿಕೆಗಳನ್ನು ಸಮನ್ವಯಗೊಳಿಸುವುದಕ್ಕಾಗಿ ಮತ್ತು ಈ ಅಧಿನಿಯಮದ ಮೂಲಕ ಸೂಚಿಸಲಾದ ಅಂಥ ಅಧಿಕಾರಗಳನ್ನು ಚಲಾಯಿಸುವುದಕ್ಕಾಗಿ ಎಣ್ಣೆ ತಾಳೆ ಆಯುಕ್ತರ ನೇಮಕಾತಿಗಾಗಿ;
- (v) ವಲಯದಲ್ಲಿ ಇರುವ ಕಾರ್ಖಾನೆಗೆ ತಾಜಾ ಎಣ್ಣೆ ತಾಳೆ ಹಣ್ಣಿನ ಗೊಂಚಲುಗಳ ನಿಯಮಿತ ಸರಬರಾಜನ್ನು ಖಚಿತಪಡಿಸುವ ಉದ್ದೇಶಕ್ಕಾಗಿ ಕಾರ್ಖಾನೆ ವಲಯದ ಘೋಷಣೆ ಮಾಡುವುದಕ್ಕಾಗಿ;
- (vi) ಎಣ್ಣೆ ತಾಳೆ ಬೆಳೆಗಾರರ ನೋಂದಣಿಗಾಗಿ;
- (vii) ಉದ್ಯಮಿ ಅಥವಾ ಕಾರ್ಖಾನೆಯ ಅಧಿಭೋಗದಾರನು ಎಣ್ಣೆ ತಾಳೆಯ ತಾಜಾ ಹಣ್ಣಿನ ಗೊಂಚಲುಗಳನ್ನು ಖರೀದಿ ಮಾಡಲು ವಿಫಲನಾದ ಸಂದರ್ಭದಲ್ಲಿ ಉದ್ಯಮಿಯಿಂದ ಎಣ್ಣೆ ತಾಳೆ ಬೆಳೆಗಾರರಿಗೆ ನಷ್ಟ ಪರಿಹಾರದ ಸಂದಾಯವನ್ನು ಮಾಡುವುದಕ್ಕಾಗಿ;
- (viii) ರಾಜ್ಯದಲ್ಲಿ ಎಣ್ಣೆ ತಾಳೆ ಕಾರ್ಯಕ್ರಮದ ಯುಕ್ತ ಅನುಷ್ಠಾನಕ್ಕಾಗಿ,
- ಉಪಬಂಧಗಳನ್ನು ಕಲ್ಪಿಸುತ್ತದೆ.
ವಿಧೇಯಕವು ಕೆಲವು ಇತರ ಆನುಷಂಗಿಕ ವಿಷಯಗಳಿಗೂ ಉಪಬಂಧ ಕಲ್ಪಿಸುತ್ತದೆ.
ಆದ್ದರಿಂದ ಈ ವಿಧೇಯಕ.
(2013ರ ವಿಧಾನಸಭೆಯ ವಿಧೇಯಕ ಸಂಖ್ಯೆ:5, ಕಡತ ಸಂಖ್ಯೆ:ಸಂವ್ಯಶಾಇ 4 ಶಾಸನ 2013)
(ಭಾರತ ಸಂವಿಧಾನದ 7ನೇ ಅನುಸೂಚಿಯ 3ನೇ ಪಟ್ಟಿಯ 33(ಬಿ)ನೆಯ ನಮೂದನೆಯಡಿಯಲ್ಲಿ ಬರುತ್ತದೆ.)

2013ರ ಕರ್ನಾಟಕ ಅಧಿನಿಯಮ ಸಂಖ್ಯೆ 56

(2013ರ ಆಗಸ್ಟ್ ಇಪ್ಪತ್ತನೇ ದಿನಾಂಕದಂದು ಕರ್ನಾಟಕ ರಾಜ್ಯ ಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

ಕರ್ನಾಟಕ ಎಣ್ಣೆ ತಾಳೆ (ಸಾಗುವಳಿ, ಉತ್ಪಾದನೆ ಮತ್ತು ಸಂಸ್ಕರಣೆ ನಿಯಂತ್ರಣ) ಅಧಿನಿಯಮ, 2013

(2013ರ ಆಗಸ್ಟ್ ಹತ್ತೊಂಬತ್ತನೇ ದಿನಾಂಕದಂದು ರಾಜ್ಯಪಾಲರಿಂದ ಅನುಮತಿಯನ್ನು ಪಡೆಯಲಾಗಿದೆ)

ಎಣ್ಣೆ ತಾಳೆಯ ಸಾಗುವಳಿ, ಉತ್ಪಾದನೆ ಮತ್ತು ಸಂಸ್ಕರಣೆಯ ನಿಯಂತ್ರಣಕ್ಕಾಗಿ ಮತ್ತು ಅದಕ್ಕೆ ಸಂಬಂಧಪಟ್ಟ ವಿಷಯಗಳಿಗಾಗಿ ಉಪಬಂಧವನ್ನು ಕಲ್ಪಿಸುವುದಕ್ಕಾಗಿ ಒಂದು ಅಧಿನಿಯಮ.

ಎಣ್ಣೆ ತಾಳೆಯ ಸಾಗುವಳಿ, ಉತ್ಪಾದನೆ ಮತ್ತು ಸಂಸ್ಕರಣೆಯ ನಿಯಂತ್ರಣಕ್ಕಾಗಿ ಮತ್ತು ಅದಕ್ಕೆ ಸಂಬಂಧಪಟ್ಟ ವಿಷಯಗಳಿಗಾಗಿ ಉಪಬಂಧವನ್ನು ಕಲ್ಪಿಸುವುದು ಯುಕ್ತವಾಗಿರುವುದರಿಂದ;

ಇದು ಭಾರತ ಗಣರಾಜ್ಯದ ಅರವತ್ತಾಲ್ಕನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗಲಿ:-

1. ಸಂಕ್ಷಿಪ್ತ ಹೆಸರು ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಎಣ್ಣೆ ತಾಳೆ (ಸಾಗುವಳಿ, ಉತ್ಪಾದನೆ ಮತ್ತು ಸಂಸ್ಕರಣೆ ನಿಯಂತ್ರಣ) ಅಧಿನಿಯಮ, 2013 ಎಂದು ಕರೆಯತಕ್ಕದ್ದು.

(2) ಇದು, ರಾಜ್ಯ ಸರ್ಕಾರವು ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದ ಅಂಥ ದಿನಾಂಕದಂದು ಜಾರಿಗೆ ಬರತಕ್ಕದ್ದು.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸದ ಹೊರತು,-

(ಎ) "ಕಾರ್ಖಾನೆ" ಎಂದರೆ, ಕಾರ್ಖಾನೆಗಳ ಅಧಿನಿಯಮ, 1948ರಲ್ಲಿ (1948ರ ಕೇಂದ್ರ ಅಧಿನಿಯಮ 63) ಪರಿಭಾಷಿಸಿರುವಂತೆ, ಎಣ್ಣೆ ತಾಳೆ ಹಣ್ಣುಗಳು ಮತ್ತು ಉತ್ಪನ್ನಗಳ ಸಂಸ್ಕರಣೆಗೆ ಸಂಬಂಧಿಸಿದಂತೆ ತಯಾರಿಕಾ ಪ್ರಕ್ರಿಯೆಯು ನಡೆಯುವ ಯಾವುದೇ ಆವರಣಗಳು ಮತ್ತು ಅದರ ಪ್ರಾಕಾರದ ಯಾವುದೇ ಭಾಗವನ್ನೂ ಒಳಗೊಳ್ಳುತ್ತದೆ;

(ಬಿ) "ಕಾರ್ಖಾನೆ ವಲಯ" ಎಂದರೆ, 12ನೇ ಪ್ರಕರಣದ ಅಡಿಯಲ್ಲಿ ಕೈಗಾರಿಕಾ ವಲಯವೆಂದು ಘೋಷಿಸಲಾದ ಒಂದು ಪ್ರದೇಶ;

(ಸಿ) "ಸರ್ಕಾರ" ಎಂದರೆ, ರಾಜ್ಯ ಸರ್ಕಾರ;

(ಡಿ) "ಕಾರ್ಖಾನೆಯ ಅಧಿಭೋಗದಾರ" ಎಂದರೆ, ಕಾರ್ಖಾನೆಯ ವ್ಯವಹಾರಗಳ ಮೇಲೆ ಅಂತಿಮ ನಿಯಂತ್ರಣವನ್ನು ಹೊಂದಿರುವ ಮತ್ತು ಒಬ್ಬ ಅಧಿಭೋಗದಾರನೆಂದು ಪರಿಗಣಿಸಲ್ಪಡಲು ಹಕ್ಕು ಹೊಂದಿರುವ ಯಾವೊಬ್ಬ ವ್ಯಕ್ತಿ ಮತ್ತು ಅಂಥ ವ್ಯಕ್ತಿಯು ಆ ಕಾರ್ಖಾನೆಯ ವ್ಯವಸ್ಥಾಪನಾ ಮಂಡಲಿಯ ನಿರ್ದೇಶಕನಾಗಿರಬೇಕಾದ ಅವಶ್ಯಕತೆ ಇಲ್ಲ;

(ಇ) "ಎಣ್ಣೆ ತಾಳೆ ಉದ್ಯಮಿ" ಎಂದರೆ, ಒಂದು ನಿರ್ದಿಷ್ಟ ವಲಯದಲ್ಲಿ ಎಣ್ಣೆ ತಾಳೆಯ ಅಭಿವೃದ್ಧಿಗಾಗಿ ಸರ್ಕಾರವು ಮಾನ್ಯತೆ ನೀಡಿರುವ ಮತ್ತು ಸರ್ಕಾರವು ಕಾಲಕಾಲಕ್ಕೆ ಹೊರಡಿಸುವ ಹಂಚಿಕೆ ಆದೇಶದಲ್ಲಿ ನಿಯಮಿಸಬಹುದಾದ ಎಲ್ಲಾ ಷರತ್ತುಗಳನ್ನು ಪೂರೈಸುವ ಒಬ್ಬ ಉದ್ಯಮಿ;

(ಎಫ್) "ಎಣ್ಣೆ ತಾಳೆ" ಎಂದರೆ, ಜೀನಸ್ ಎಲೀಸ್‌ನ ತಾಳೆ ಮತ್ತು ಇದರಲ್ಲಿ ಸ್ಪೀಷೀಸ್ ಎಲೀಸ್ ಜುನೆನ್‌ಸಿಸ್ ಮತ್ತು ಎಲೀಸ್ ಒಲೈಫೆರಾ, ಮಲನೊಕೋಕಾ ಅಥವಾ ಕೊರೊಚೋ ತಳಿಗಳನ್ನು ಮತ್ತು ಈ ತಳಿಗಳ ಮಿಶ್ರತಳಿಗಳನ್ನು ಒಳಗೊಳ್ಳುತ್ತದೆ;

(ಜಿ) "ಎಣ್ಣೆ ತಾಳೆ ಆಯುಕ್ತರು" ಎಂದರೆ, 7ನೇ ಪ್ರಕರಣದ (1)ನೇ ಉಪಪ್ರಕರಣದ ಅಡಿಯಲ್ಲಿ ನೇಮಕಗೊಂಡ ಎಣ್ಣೆ ತಾಳೆ ಆಯುಕ್ತರು;

- (ಎಚ್) "ಎಣ್ಣೆ ತಾಳೆಯ ತಾಜಾ ಹಣ್ಣಿನ ಗೊಂಚಲು (ಎಫ್‌ಎಫ್‌ಬಿ)" ಎಂದರೆ, ಸಂಸ್ಕರಿಸಿಲ್ಲದ ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲು ಮತ್ತು ಇದರಲ್ಲಿ ಅದರ ಬಿಡಿ ಹಣ್ಣು ಸಹ ಒಳಗೊಳ್ಳುತ್ತದೆ;
- (ಐ) "ಎಣ್ಣೆ ತಾಳೆಯ ಬೆಳೆಗಾರ" ಎಂದರೆ, ತಾನೇ ಸ್ವತಃ ಆಗಲಿ ಅಥವಾ ತನ್ನ ಸ್ವಂತ ಆಳುಗಳ ಮೂಲಕವಾಗಲಿ ಅಥವಾ ಕೂಲಿ ಕಾರ್ಮಿಕರ ಮೂಲಕವಾಗಲಿ ಅಥವಾ ತನ್ನ ಕುಟುಂಬದ ಸದಸ್ಯರ ಮೂಲಕವಾಗಲಿ ಅಥವಾ ತನ್ನ ಗೇಣಿದಾರರ ಮೂಲಕವಾಗಲಿ ಎಣ್ಣೆ ತಾಳೆಯನ್ನು ಸಾಗುವಳಿ ಮಾಡುವಂಥ ಒಬ್ಬ ವ್ಯಕ್ತಿ;
- (ಜೆ) "ಎಣ್ಣೆ ತಾಳೆಯ ಪರಿಶೀಲಕ" ಎಂದರೆ, 7ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ನೇಮಕಗೊಂಡ ಎಣ್ಣೆ ತಾಳೆ ಪರಿಶೀಲಕ;
- (ಕೆ) "ಎಣ್ಣೆ ತಾಳೆ ಉತ್ಪನ್ನ" ಎಂದರೆ, ತಾಳೆ ಎಣ್ಣೆ, ಪಾಮೊಲಿನ್, ತಾಳೆ ಸ್ಪಿಯರಿನ್, ತಾಳೆ ತಿರುಳು, ತಾಳೆ ತಿರುಳು ಎಣ್ಣೆ, ತಾಳೆ ತಿರುಳು ಹಿಂಡಿ, ತಾಳೆ ಕೊಬ್ಬು ಆಮ್ಲ ಎಣ್ಣೆ, ತಾಳೆ ಬೀಜಗಳಂಥ ಸಂಸ್ಕರಿಸಿದ ಉತ್ಪನ್ನಗಳು ಸೇರಿದಂತೆ ಎಣ್ಣೆ ತಾಳೆ ಹಣ್ಣಿನಿಂದ ನೇರವಾಗಿ ಪಡೆದ ಯಾವುದೇ ಉತ್ಪನ್ನ ಮತ್ತು ಸರ್ಕಾರವು ಕಾಲಕಾಲಕ್ಕೆ ಅಧಿಸೂಚಿಸಿದ ಯಾವುದೇ ಇತರ ಉಪ ಉತ್ಪನ್ನಗಳು;
- (ಎಲ್) "ಬೆಲೆ ನಿರ್ಧರಣಾ ಸಮಿತಿ" ಎಂದರೆ, 5ನೇ ಪ್ರಕರಣದ ಅಡಿಯಲ್ಲಿ ರಚಿಸಲಾದ ಬೆಲೆ ನಿರ್ಧರಣಾ ಸಮಿತಿ;
- (ಎಂ) "ಯೋಜನೆ ನಿರ್ವಹಣಾ ಸಮಿತಿ" ಎಂದರೆ, 3ನೇ ಪ್ರಕರಣದ ಅಡಿಯಲ್ಲಿ ರಚಿಸಲಾದ ಯೋಜನೆ ನಿರ್ವಹಣಾ ಸಮಿತಿ.

3. ಯೋಜನೆ ನಿರ್ವಹಣಾ ಸಮಿತಿಯ ರಚನೆ.- (1) ಈ ಅಧಿನಿಯಮದ ಪ್ರಾರಂಭದ ತರುವಾಯ ಆದಷ್ಟು ಬೇಗನೆ, ಸರ್ಕಾರವು, ಅಧಿಸೂಚನೆಯ ಮೂಲಕ, ಈ ಮುಂದಿನವರನ್ನು ಒಳಗೊಂಡಿರುವ ಯೋಜನೆ ನಿರ್ವಹಣಾ ಸಮಿತಿಯನ್ನು ರಚಿಸತಕ್ಕದ್ದು, ಎಂದರೆ:-

(i)	ಸರ್ಕಾರದ ಪ್ರಧಾನ ಕಾರ್ಯದರ್ಶಿ/ ಸಂದರ್ಭಾನುಸಾರವಾಗಿ ಕಾರ್ಯದರ್ಶಿ (ತೋಟಗಾರಿಕೆ)	ಅಧ್ಯಕ್ಷರು
(ii)	ಸರ್ಕಾರದ ಕಾರ್ಯದರ್ಶಿ (ವೆಚ್ಚ), ಆರ್ಥಿಕ ಇಲಾಖೆ ಅಥವಾ ಅವರ ನಾಮನಿರ್ದೇಶಿತರು	ಸದಸ್ಯ
(iii)	ನಿರ್ದೇಶಕರು, ಪರಿಯೋಜನಾ ರಚನಾ ವಿಭಾಗ, ಯೋಜನಾ ಇಲಾಖೆ	ಸದಸ್ಯ
(iv)	ತೋಟಗಾರಿಕೆ ನಿರ್ದೇಶಕರು	ಸದಸ್ಯ
(v)	ನಿರ್ದೇಶಕರು, ಎಣ್ಣೆ ತಾಳೆ ಸಂಶೋಧನಾ ನಿರ್ದೇಶನಾಲಯ, ಪೆದವಿಗಿ, ಆಂಧ್ರ ಪ್ರದೇಶ ಅಥವಾ ಅವರ ನಾಮನಿರ್ದೇಶಿತರು	ಸದಸ್ಯ
(vi)	ಭಾರತ ಸರ್ಕಾರದ ಕೃಷಿ ಮತ್ತು ಸಹಕಾರ ಮಂತ್ರಾಲಯ, ಎಣ್ಣೆ ಬೀಜಗಳು, ಎಣ್ಣೆ ತಾಳೆ ಮತ್ತು ಮೆಕ್ಕೆಜೋಳ ತಾಂತ್ರಿಕ ನಿಯೋಗದ ಒಬ್ಬ ಪ್ರತಿನಿಧಿ	ಸದಸ್ಯ
(vii)	ಎಣ್ಣೆ ತಾಳೆ ಆಯುಕ್ತರು	ಸದಸ್ಯ-ಕಾರ್ಯದರ್ಶಿ

(2) ಯೋಜನೆ ನಿರ್ವಹಣಾ ಸಮಿತಿಯ ಯಾವುದೇ ಕಾರ್ಯ ಅಥವಾ ವ್ಯವಹರಣೆಯು, ಸಮಿತಿಯಲ್ಲಿ ಯಾವುದೇ ಸ್ಥಾನವು ಖಾಲಿ ಇರುವ ಅಥವಾ ಅದರ ರಚನೆಯಲ್ಲಿ ದೋಷವಿರುವ ಕಾರಣ ಮಾತ್ರದಿಂದಲೇ, ಅಂಥ ಕಾರ್ಯ ಅಥವಾ ವ್ಯವಹರಣೆಯು, ಅನ್ಯಥಾ ಈ ಅಧಿನಿಯಮದ ಉಪಬಂಧಗಳಿಗೆ ಅನುಸಾರವಾಗಿದ್ದರೆ, ಅನೂರ್ಜಿತವಾಗತಕ್ಕದ್ದಲ್ಲ.

4. ಯೋಜನೆ ನಿರ್ವಹಣಾ ಸಮಿತಿಯ ಪ್ರಕಾರ್ಯಗಳು.- ಯೋಜನೆ ನಿರ್ವಹಣಾ ಸಮಿತಿಯು (ಪಿಎಂಸಿ) ಈ ಮುಂದಿನ ಪ್ರಕಾರ್ಯಗಳನ್ನು ನಿರ್ವಹಿಸತಕ್ಕದ್ದು, ಎಂದರೆ:-

- (ಎ) ಎಣ್ಣೆ ತಾಳೆ ಸಾಗುವಳಿಯ ಅಭಿವೃದ್ಧಿಗಾಗಿ ಸೂಕ್ತವಾದ ಪ್ರದೇಶಗಳ ಬಗ್ಗೆ ಸಲಹೆ ನೀಡುವುದು ಅಥವಾ ಶಿಫಾರಸ್ಸು ಮಾಡುವುದು ಅಥವಾ ಅನುಮೋದಿಸುವುದು ಹಾಗೂ ಕಾಲಕಾಲಕ್ಕೆ ಅಂಥ ಪ್ರದೇಶಗಳಿಗಾಗಿ ಸೂಕ್ತ ಉದ್ಯಮಿಗಳನ್ನು ಗುರುತಿಸುವುದು ಅಥವಾ ಆಯ್ಕೆ ಮಾಡುವುದು ಮತ್ತು ಗುರುತಿಸಲಾದ ಉದ್ಯಮಿಗಳಿಗೆ ಪ್ರದೇಶಗಳನ್ನು ಹಂಚಿಕೆ ಮಾಡುವುದು. ಅಂಥ ಉದ್ಯಮಿಗಳು ಸರ್ಕಾರದೊಂದಿಗೆ ಒಪ್ಪಂದ ಪತ್ರ ಮಾಡಿಕೊಳ್ಳುವುದು (MOA).
- (ಬಿ) ಯೋಜನಾ ಸಿಬ್ಬಂದಿಯು ರಾಜ್ಯದಲ್ಲಿ ಎಣ್ಣೆ ತಾಳೆ ಅಭಿವೃದ್ಧಿ ಕಾರ್ಯಕ್ರಮ ಅನುಷ್ಠಾನದ ಪ್ರಗತಿಯನ್ನು ಪುನರೀಕ್ಷಿಸುವುದು ಮತ್ತು ಮೇಲ್ವಿಚಾರಣೆ ಮಾಡುವುದು ಹಾಗೂ ಪ್ರತಿಯೊಂದು ವಲಯದಲ್ಲಿ ಎಣ್ಣೆ ತಾಳೆಯ ಅಭಿವೃದ್ಧಿಗಾಗಿ ಸೂಕ್ತ ನಿರ್ಧಾರಗಳನ್ನು ಕೈಗೊಳ್ಳುವುದು;
- (ಸಿ) ಯೋಜಿಸಲಾದ ಉದ್ದೇಶಗಳ ಅಥವಾ ಗೊತ್ತುಪಡಿಸಿರುವ ಗುರಿಗಳ ಸಂಬಂಧದಲ್ಲಿ, ಪ್ರತಿಯೊಬ್ಬ ಉದ್ಯಮಿಯ ಕಾರ್ಯನಿರ್ವಹಣೆಯ ಬಗ್ಗೆ ಕಾಲಕಾಲಕ್ಕೆ ಪುನರೀಕ್ಷಿಸುವುದು ಮತ್ತು ಒಪ್ಪಂದ ಪತ್ರದಲ್ಲಿ ರೂಪಿಸಿರುವ ಯೋಜನೆಯ ದಕ್ಷ ಕಾರ್ಯನಿರ್ವಹಣೆಯ ಹಿತದೃಷ್ಟಿಯಿಂದ ಸೂಕ್ತ ನಿರ್ಣಯಗಳನ್ನು ಕೈಗೊಳ್ಳುವುದು;
- (ಡಿ) ಯೋಜನೆಯ ಅನುಷ್ಠಾನಕ್ಕಾಗಿ ಆರ್ಥಿಕ ಮತ್ತು ಆಡಳಿತಾತ್ಮಕ ಮಂಜೂರಾತಿಗಳನ್ನು ನೀಡುವುದು;
- (ಇ) ನಿಯಮಿಸಬಹುದಾದ ಅಂಥ ಇತರ ಪ್ರಕಾರ್ಯಗಳನ್ನು ನಿರ್ವಹಿಸುವುದು.

5. ಬೆಲೆ ನಿರ್ಧಾರಣಾ ಸಮಿತಿಯ ರಚನೆ.- (1) ಈ ಅಧಿನಿಯಮದ ಪ್ರಾರಂಭದ ತರುವಾಯ, ಆದಷ್ಟು ಬೇಗನೆ, ಸರ್ಕಾರವು ಅಧಿಸೂಚನೆಯ ಮೂಲಕ, ಈ ಮುಂದಿನವರನ್ನು ಒಳಗೊಂಡಿರುವ, ಒಂದು ಬೆಲೆ ನಿರ್ಧಾರಣಾ ಸಮಿತಿಯನ್ನು (ಪಿಎಫ್‌ಸಿ) ರಚಿಸತಕ್ಕದ್ದು, ಎಂದರೆ:-

(i)	ಸರ್ಕಾರದ ಪ್ರಧಾನ ಕಾರ್ಯದರ್ಶಿ/ ಸಂದರ್ಭಾನುಸಾರವಾಗಿ ಕಾರ್ಯದರ್ಶಿ (ತೋಟಗಾರಿಕೆ)	ಅಧ್ಯಕ್ಷರು
(ii)	ತೋಟಗಾರಿಕೆ ನಿರ್ದೇಶಕರು, ಬೆಂಗಳೂರು	ಸದಸ್ಯ
(iii)	ಪ್ರತಿಯೊಬ್ಬ ಉದ್ಯಮಿಯಿಂದ ಸರ್ಕಾರವು ನಾಮನಿರ್ದೇಶಿಸಿದ ಒಬ್ಬ ಪ್ರತಿನಿಧಿ	ಸದಸ್ಯ
(iv)	ಆರ್ಥಿಕ ಇಲಾಖೆಯು ನಾಮನಿರ್ದೇಶಿಸಿದ ಉಪ ಕಾರ್ಯದರ್ಶಿ	ಸದಸ್ಯ
(v)	ಪ್ರತಿಯೊಂದು ಕಾರ್ಖಾನೆ ವಲಯದಿಂದ ಸರ್ಕಾರವು ನಾಮನಿರ್ದೇಶಿಸಿದ ಒಬ್ಬ ರೈತ ಪ್ರತಿನಿಧಿ	ಸದಸ್ಯ
(vi)	ಎಣ್ಣೆ ತಾಳೆ ಆಯುಕ್ತರು	ಸದಸ್ಯ-ಕಾರ್ಯದರ್ಶಿ

(2) ಸರ್ಕಾರದ ಇಚ್ಛೆಗೆ ಒಳಪಟ್ಟು, ಸರ್ಕಾರೇತರ ಸದಸ್ಯನು, ನಾಮನಿರ್ದೇಶನದ ದಿನಾಂಕದಿಂದ ಮೂರು ವರ್ಷಗಳ ಅವಧಿಯವರೆಗೆ ಪದಧಾರಣವನ್ನು ಮಾಡತಕ್ಕದ್ದು. ಬೆಲೆ ನಿರ್ಧಾರಣಾ ಸಮಿತಿಗೆ ಒಮ್ಮೆ ನಾಮನಿರ್ದೇಶನಗೊಂಡ ಸದಸ್ಯನು ಎರಡನೇ ಅವಧಿಗೆ ಮರು ನಾಮನಿರ್ದೇಶನಕ್ಕೆ ಅರ್ಹನಾಗಿರತಕ್ಕದ್ದಲ್ಲ.

(3) ಸರ್ಕಾರೇತರ ಸದಸ್ಯನು ತಾನು ರಾಜೀನಾಮೆಯನ್ನು ನೀಡುವ ಬಗ್ಗೆ ಬರಹದ ಮೂಲಕ ಸರ್ಕಾರಕ್ಕೆ ತಿಳಿಸಿ ರಾಜೀನಾಮೆಯನ್ನು ಹಾಗೆ ನೀಡಬಹುದು, ಆದರೆ ಅವನ ರಾಜೀನಾಮೆಯು ಅಂಗೀಕಾರವಾಗುವವರೆಗೆ ಅವನು ಆ ಪದದಲ್ಲಿ ಮುಂದುವರೆಯತಕ್ಕದ್ದು.

(4) ನಿಯಮಿಸಬಹುದಾದ ಅಂಥ ಭತ್ಯೆಗಳನ್ನು ಬೆಲೆ ನಿರ್ಧರಣಾ ಸಮಿತಿಯ ಸರ್ಕಾರೇತರ ಸದಸ್ಯರು ಪಡೆಯತಕ್ಕದ್ದು.

(5) ಸರ್ಕಾರವು, ಯಾವೊಬ್ಬ ಸರ್ಕಾರೇತರ ಸದಸ್ಯನು,-

- (ಎ) ಅವಿಮುಕ್ತ ದಿವಾಳಿಯಾಗಿದ್ದರೆ; ಅಥವಾ
- (ಬಿ) ಸರ್ಕಾರದ ಅಭಿಪ್ರಾಯದಲ್ಲಿ ಅವನು ನೈತಿಕ ಅಧಃಪತನವನ್ನೊಳಗೊಂಡ ಅಪರಾಧದ ನಿರೀತ ಅಪರಾಧಿಯಾಗಿದ್ದರೆ ಮತ್ತು ಕಾರಾವಾಸ ಶಿಕ್ಷೆಗೆ ಗುರಿಯಾಗಿದ್ದರೆ; ಅಥವಾ
- (ಸಿ) ಅಸ್ವಸ್ಥ ಚಿತ್ತನಾಗಿದ್ದರೆ, ಸಕ್ಷಮ ನ್ಯಾಯಾಲಯದಿಂದ ಹಾಗೆಂದು ಘೋಷಿತನಾಗಿದ್ದರೆ, ಅಥವಾ
- (ಡಿ) ಕಾರ್ಯನಿರ್ವಹಿಸಲು ನಿರಾಕರಿಸಿದರೆ ಅಥವಾ ಕಾರ್ಯನಿರ್ವಹಿಸಲು ಅಸಮರ್ಥನಾದರೆ; ಅಥವಾ
- (ಇ) ಕೇಂದ್ರ ಸರ್ಕಾರದ ಅಥವಾ ರಾಜ್ಯ ಸರ್ಕಾರದ ಅಥವಾ ಕೇಂದ್ರ ಸರ್ಕಾರದ ಅಥವಾ ರಾಜ್ಯ ಸರ್ಕಾರದ ಒಡತನ ಅಥವಾ ನಿಯಂತ್ರಣದಲ್ಲಿರುವ ಒಂದು ಸ್ಥಳೀಯ ಪ್ರಾಧಿಕಾರ ಅಥವಾ ಸಂಸ್ಥೆ ಅಥವಾ ನಿಗಮದ ಸೇವೆಯಿಂದ ತೆಗೆದು ಹಾಕಲ್ಪಟ್ಟಿದ್ದರೆ ಅಥವಾ ವಜಾಗೊಂಡಿದ್ದರೆ; ಅಥವಾ
- (ಎಫ್) ಸರ್ಕಾರದ ಅಭಿಪ್ರಾಯದಲ್ಲಿ, ಆ ವ್ಯಕ್ತಿಯನ್ನು ಆ ಹುದ್ದೆಯಲ್ಲಿ ಮುಂದುವರಿಸುವುದರಿಂದ ಸಾರ್ವಜನಿಕ ಹಿತಾಸಕ್ತಿಗೆ ಬಾಧಕವನ್ನುಂಟು ಮಾಡುವಂತೆ ಅವನು ತನ್ನ ಸದಸ್ಯ ಸ್ಥಾನವನ್ನು ದುರುಪಯೋಗ ಪಡಿಸಿಕೊಂಡಿದ್ದರೆ,

- ಅವನನ್ನು ಪದದಿಂದ ತೆಗೆದು ಹಾಕಬಹುದು:

ಪರಂತು, ಈ ಖಂಡದ ಅಡಿಯಲ್ಲಿ ಯಾವೊಬ್ಬ ವ್ಯಕ್ತಿಯನ್ನು, ಸದರಿ ವಿಷಯಕ್ಕೆ ಸಂಬಂಧಿಸಿದಂತೆ ತನ್ನ ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ನೀಡದ ಹೊರತು, ತೆಗೆದುಹಾಕತಕ್ಕದ್ದಲ್ಲ.

(6) (5)ನೇ ಉಪಪ್ರಕರಣದ ಅಡಿಯಲ್ಲಿ ಅಥವಾ ಅನ್ಯಥಾ ಉಂಟಾಗುವ ಖಾಲಿ ಸ್ಥಾನವನ್ನು ಹೊಸ ನಾಮನಿರ್ದೇಶನದ ಮೂಲಕ ಭರ್ತಿ ಮಾಡತಕ್ಕದ್ದು.

(7) ಬೆಲೆ ನಿರ್ಧರಣಾ ಸಮಿತಿಯ ಯಾವುದೇ ಕಾರ್ಯ ಅಥವಾ ವ್ಯವಹರಣೆಯು ಬೆಲೆ ನಿರ್ಧರಣಾ ಸಮಿತಿಯಲ್ಲಿ ಯಾವುದೇ ಸ್ಥಾನವು ಖಾಲಿ ಇರುವ ಅಥವಾ ಅದರ ರಚನೆಯಲ್ಲಿ ದೋಷವಿರುವ ಕಾರಣ ಮಾತ್ರದಿಂದಲೇ ಅಂಥ ಕಾರ್ಯ ಅಥವಾ ವ್ಯವಹರಣೆಯು ಅನ್ಯಥಾ ಈ ಅಧಿನಿಯಮದ ಉಪಬಂಧಗಳಿಗೆ ಅನುಸಾರವಾಗಿದ್ದರೆ ಅನೂರ್ಜಿತವಾಗತಕ್ಕದ್ದಲ್ಲ.

(8) ತಾಂತ್ರಿಕ ಸಮಿತಿಯು ಸರ್ಕಾರಕ್ಕೆ ಸಲ್ಲಿಸಿದ ವರದಿಯನ್ನು ಆಧರಿಸಿ ತಾಜಾ ಹಣ್ಣು ಗೊಂಚಲಿಗೆ ಸಂಬಂಧಿಸಿದಂತೆ ಕನಿಷ್ಠ ಬೆಂಬಲ ಬೆಲೆಗೆ (MSP) ಪ್ರಸ್ತಾವವನ್ನು ಕಾಲಕಾಲಕ್ಕೆ ಸಲ್ಲಿಸುವ ಅಧಿಕಾರ.

6. ಬೆಲೆ ನಿರ್ಧರಣಾ ಸಮಿತಿಯ ಪ್ರಕಾರ್ಯಗಳು.- (1) ಬೆಲೆ ನಿರ್ಧರಣಾ ಸಮಿತಿಯು (ಪಿಎಫ್‌ಸಿ) ಈ ಮುಂದಿನ ಪ್ರಕಾರ್ಯಗಳನ್ನು ನಿರ್ವಹಿಸತಕ್ಕದ್ದು, ಎಂದರೆ:-

- (ಎ) ಕಾರ್ಖಾನೆಯು ಮಾರಾಟ ಮಾಡುತ್ತಿರುವ ಎಣ್ಣೆ ತಾಳೆ ತಾಜಾ ಹಣ್ಣು ಗೊಂಚಲಿನಿಂದ ಉತ್ಪಾದಿಸಿದ ಕಚ್ಚಾ ತಾಳೆ ಎಣ್ಣೆಯ ಬೆಲೆಗಳನ್ನು;
- (ಬಿ) ತಾಜಾ ಹಣ್ಣು ಗೊಂಚಲಿನಿಂದ ಎಣ್ಣೆಯನ್ನು ಪಡೆಯುವುದನ್ನು;
- (ಸಿ) ಅಂತರರಾಷ್ಟ್ರೀಯ ಮಾರುಕಟ್ಟೆಯಲ್ಲಿ ಮತ್ತು ದೇಶದಲ್ಲಿನ ಇತರೆ ರಾಜ್ಯಗಳಲ್ಲಿ ಕಚ್ಚಾ ತಾಳೆ ಎಣ್ಣೆಯ ಬೆಲೆಗಳನ್ನು.

- ಗಮನದಲ್ಲಿಟ್ಟುಕೊಂಡು ಎಣ್ಣೆ ತಾಳೆ ತಾಜಾ ಹಣ್ಣು ಗೊಂಚಲುಗಳ ಖರೀದಿಗಾಗಿ ಬೆಲೆಯನ್ನು ಶಿಫಾರಸ್ಸು ಮಾಡುವುದು ಅಥವಾ ಅನುಮೋದನೆ ನೀಡುವುದು;

(2) ತಾಜಾ ಹಣ್ಣು ಗೊಂಚಲಿನ ಬೆಲೆಯನ್ನು ನಿಗದಿಗೊಳಿಸಲು ಮತ್ತು ಅದಕ್ಕೆ ಸಂಬಂಧಿಸಿದ ವಿಷಯಗಳನ್ನು ಚರ್ಚಿಸಲು ನಾಲ್ಕು ತಿಂಗಳಿಗೊಮ್ಮೆ ಸಭೆಯನ್ನು ಕರೆಯುವುದು.

(3) ನಿಯಮಿಸಬಹುದಾದ ಅಂಥ ಇತರ ಪ್ರಕಾರ್ಯಗಳನ್ನು ನಿರ್ವಹಿಸುವುದು.

(4) ಯಾವೊಬ್ಬ ವ್ಯಕ್ತಿಯು, (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಬೆಲೆಗಿಂತ ಕಡಿಮೆ/ಹೆಚ್ಚಿನ ಬೆಲೆಯಲ್ಲಿ ಕಾರ್ಖಾನೆಯ ಉದ್ಯಮಿಗೆ/ಅಧಿಭೋಗದಾರನಿಗೆ ಎಣ್ಣೆ ತಾಳೆ ತಾಜಾ ಹಣ್ಣನ್ನು ಮಾರಾಟ ಮಾಡತಕ್ಕದ್ದಲ್ಲ ಅಥವಾ ಮಾರಾಟ ಮಾಡಲು ಒಪ್ಪಿಕೊಳ್ಳತಕ್ಕದ್ದಲ್ಲ ಮತ್ತು ಯಾವೊಬ್ಬ ಅಂಥ ಉದ್ಯಮಿಯು/ಅಧಿಭೋಗದಾರನು ತಾಜಾ ಹಣ್ಣು ಗೊಂಚಲಿನ ಖರೀದಿಯನ್ನು ಮಾಡತಕ್ಕದ್ದಲ್ಲ ಅಥವಾ ಖರೀದಿಯನ್ನು ಮಾಡಲು ಒಪ್ಪಿಕೊಳ್ಳತಕ್ಕದ್ದಲ್ಲ.

7. ಎಣ್ಣೆ ತಾಳೆ ಆಯುಕ್ತರು ಮತ್ತು ಎಣ್ಣೆ ತಾಳೆ ಪರಿಶೀಲಕರ ನೇಮಕಾತಿ.- (1) ಸರ್ಕಾರವು, ಈ ಅಧಿನಿಯಮದಲ್ಲಿ ಎಣ್ಣೆ ತಾಳೆ ಆಯುಕ್ತರಾಗಿ ಅಧಿಕಾರಗಳನ್ನು ಚಲಾಯಿಸಲು ಮತ್ತು ಎಣ್ಣೆ ತಾಳೆ ಆಯುಕ್ತರ ಪ್ರಕಾರ್ಯಗಳನ್ನು ನಿರ್ವಹಿಸಲು, ತೋಟಗಾರಿಕೆ ಇಲಾಖೆಯ ಅಪರ ನಿರ್ದೇಶಕರ ದರ್ಜೆಗಿಂತ ಕಡಿಮೆ ಇಲ್ಲದ ತೋಟಗಾರಿಕಾ ಇಲಾಖೆಯ ಒಬ್ಬ ಅಧಿಕಾರಿಯನ್ನು ನೇಮಕ ಮಾಡತಕ್ಕದ್ದು.

(2) ಸರ್ಕಾರವು, ತೋಟಗಾರಿಕಾ ಇಲಾಖೆಯ ಹಿರಿಯ ಸಹಾಯಕ ನಿರ್ದೇಶಕರು ಅಥವಾ ತೋಟಗಾರಿಕಾ ಇಲಾಖೆಯ ಸಹಾಯಕ ನಿರ್ದೇಶಕರು ಅಥವಾ ಸಂದರ್ಭಾನುಸಾರವಾಗಿ ಸಹಾಯಕ ತೋಟಗಾರಿಕಾ ಅಧಿಕಾರಿಗಳನ್ನು ಈ ಅಧಿನಿಯಮದಲ್ಲಿ, ಎಣ್ಣೆ ತಾಳೆ ಪರಿಶೀಲಕರ ಅಧಿಕಾರಗಳನ್ನು ಚಲಾಯಿಸಲು ಮತ್ತು ಪ್ರಕಾರ್ಯಗಳನ್ನು ನಿರ್ವಹಿಸಲು ಅವರುಗಳಿಗೆ ಸಂಬಂಧಪಟ್ಟ ಅಧಿಕಾರ ವ್ಯಾಪ್ತಿಯ ಪ್ರದೇಶಗಳೊಳಗೆ ಎಣ್ಣೆ ತಾಳೆ ಪರಿಶೀಲಕರನ್ನಾಗಿ ನೇಮಕ ಮಾಡತಕ್ಕದ್ದು.

8. ಎಣ್ಣೆ ತಾಳೆ ಆಯುಕ್ತರ ಅಧಿಕಾರ.- ಎಣ್ಣೆ ತಾಳೆ ಆಯುಕ್ತರು ಈ ಮುಂದಿನ ಅಧಿಕಾರಗಳನ್ನು ಚಲಾಯಿಸತಕ್ಕದ್ದು, ಎಂದರೆ:-

- (i) ತಾಳೆ ಎಣ್ಣೆಯ ಉತ್ಪಾದನೆ ಮತ್ತು ಸಂಸ್ಕರಣೆಯಲ್ಲಿ ನಿರತರಾಗಿರುವ ಎಣ್ಣೆ ತಾಳೆ ಬೆಳೆಗಾರರು ಮತ್ತು ಕೈಗಾರಿಕೆಗಳು/ಉದ್ಯಮಿಗಳ ಕಾರ್ಯ ಚಟುವಟಿಕೆಗಳನ್ನು ಸಮನ್ವಯಗೊಳಿಸುವುದು;
- (ii) ರಾಜ್ಯದಲ್ಲಿ ಎಣ್ಣೆ ತಾಳೆಯ ಅಭಿವೃದ್ಧಿಗಾಗಿ ನೋಡಲ್ ಅಧಿಕಾರಿ/ಮೇಲ್ವಿಚಾರಣಾ ಅಧಿಕಾರಿಯಾಗಿ ಕಾರ್ಯನಿರ್ವಹಿಸುವುದು;
- (iii) ಎಣ್ಣೆತಾಳೆಯ ಅಭಿವೃದ್ಧಿಯಲ್ಲಿ ಪ್ರತಿಯೊಬ್ಬ ಉದ್ಯಮಿಯು ಸಾಧಿಸಿದ ಪ್ರಗತಿಯನ್ನು ಮೇಲ್ವಿಚಾರಣೆ ಮಾಡುವುದು ಮತ್ತು ನಿರ್ಧಾರಗಳನ್ನು ತೆಗೆದುಕೊಳ್ಳಲು ಯೋಜನೆ ನಿರ್ವಹಣಾ ಸಮಿತಿಗೆ ಸೂಕ್ತ ಶಿಫಾರಸ್ಸುಗಳನ್ನು ಮಾಡುವುದು;
- (iv) ನಿಯಮಿಸಬಹುದಾದ ಅಂಥ ಇತರ ಅಧಿಕಾರಗಳನ್ನು ಚಲಾಯಿಸುವುದು.

9. ಎಣ್ಣೆ ತಾಳೆ ಪರಿಶೀಲಕರ ಅಧಿಕಾರ.- ಎಣ್ಣೆ ತಾಳೆ ಪರಿಶೀಲಕರು ಈ ಮುಂದಿನ ಅಧಿಕಾರಗಳನ್ನು ಚಲಾಯಿಸತಕ್ಕದ್ದು, ಎಂದರೆ:-

- (i) ಎಣ್ಣೆ ತಾಳೆ ಆಯುಕ್ತರು ತಮ್ಮ ಅಧಿಕಾರಗಳನ್ನು ಚಲಾಯಿಸುವಲ್ಲಿ ಮತ್ತು ತಮ್ಮ ಕರ್ತವ್ಯಗಳನ್ನು ನಿರ್ವಹಿಸುವಲ್ಲಿ ಅವರಿಗೆ ನೆರವು ನೀಡುವುದು;
- (ii) ಯೋಜನೆ ನಿರ್ವಹಣಾ ಸಮಿತಿಯು ಮತ್ತು ಎಣ್ಣೆ ತಾಳೆ ಆಯುಕ್ತರು ತನಗೆ ಪ್ರತ್ಯಾಯೋಜಿಸಿದ ಅಂಥ ಅಧಿಕಾರಗಳನ್ನು ಚಲಾಯಿಸುವುದು; ಮತ್ತು
- (iii) ನಿಯಮಿಸಬಹುದಾದ ಅಂಥ ಇತರ ಅಧಿಕಾರಗಳನ್ನು ಚಲಾಯಿಸುವುದು.

10. ಯೋಜನೆ ನಿರ್ವಹಣಾ ಸಮಿತಿ ಮತ್ತು ಬೆಲೆ ನಿರ್ಧರಣಾ ಸಮಿತಿಗಳ ಸಭೆಗಳು.- (1) ಯೋಜನೆ ನಿರ್ವಹಣಾ ಸಮಿತಿ ಅಥವಾ ಬೆಲೆ ನಿರ್ಧರಣಾ ಸಮಿತಿಗಳ ಸಭೆಗಳನ್ನು ಸಂಬಂಧಪಟ್ಟ ಸಮಿತಿಯ ಅಧ್ಯಕ್ಷರು ಕರೆಯಬಹುದು.

(2) ಯೋಜನೆ ನಿರ್ವಹಣಾ ಸಮಿತಿ ಅಥವಾ ಬೆಲೆ ನಿರ್ಧರಣಾ ಸಮಿತಿಯ ಅಧ್ಯಕ್ಷರು, ತಾವು ಅವಶ್ಯಕವೆಂದು ಭಾವಿಸಿದಲ್ಲಿ ವಿಶೇಷ ಸಭೆಯನ್ನು ಕರೆಯಬಹುದು.

(3) ಯೋಜನೆ ನಿರ್ವಹಣಾ ಸಮಿತಿಯ ಅಥವಾ ಬೆಲೆ ನಿರ್ಧರಣಾ ಸಮಿತಿಯ ಸಭೆಯಲ್ಲಿನ ಕೋರಂ ಮತ್ತು ಸಭೆಯಲ್ಲಿನ ಕಾರ್ಯ ವಿಧಾನವು ನಿಯಮಿಸಬಹುದಾದಂತೆ ಇರತಕ್ಕದ್ದು.

(4) ಯೋಜನೆ ನಿರ್ವಹಣಾ ಸಮಿತಿಯ ಅಥವಾ ಬೆಲೆ ನಿರ್ಧರಣಾ ಸಮಿತಿಯ ಪ್ರತಿಯೊಂದು ಸಭೆಯ ಅಧ್ಯಕ್ಷತೆಯನ್ನು ಸಂದರ್ಭಾನುಸಾರವಾಗಿ ಅದರ ಅಧ್ಯಕ್ಷರೇ ವಹಿಸಿಕೊಳ್ಳತಕ್ಕದ್ದು ಮತ್ತು ಯಾವುದೇ ಕಾರಣಕ್ಕಾಗಿ ಅಧ್ಯಕ್ಷರು ಸಭೆಗೆ ಹಾಜರಾಗಲು ಸಾಧ್ಯವಾಗದಿದ್ದಲ್ಲಿ, ಅಧ್ಯಕ್ಷರು ನಾಮನಿರ್ದೇಶಿಸಿದ ಯಾವೊಬ್ಬ ಇತರ ಸದಸ್ಯನು ಅಥವಾ ಸಭೆಯಲ್ಲಿ ಹಾಜರಿರುವ ಸದಸ್ಯರು ಆಯ್ಕೆ ಮಾಡಿದ ಯಾವೊಬ್ಬ ಇತರ ಸದಸ್ಯನು ಸಭೆಯ ಅಧ್ಯಕ್ಷತೆಯನ್ನು ವಹಿಸತಕ್ಕದ್ದು.

11. ಎಣ್ಣೆ ತಾಳೆ ಬೆಳೆಗಾರರ ನೋಂದಣಿ.- (1) ಕಾರ್ಖಾನೆ ವಲಯದಲ್ಲಿನ ಕಾರ್ಖಾನೆಯ ಪ್ರತಿಯೊಬ್ಬ ಉದ್ಯಮಿ/ಅಧಿಭೋಗದಾರನು ಕಾರ್ಖಾನೆಗೆ ಹೊಂದಿಕೊಂಡ ವಲಯದಲ್ಲಿ ಎಣ್ಣೆ ತಾಳೆ ಬೆಳೆಗಾರರ ಒಂದು ರಿಜಿಸ್ಟರನ್ನು, ನಿಯಮಿಸಬಹುದಾದ ಅಂಥ ನಮೂನೆಯಲ್ಲಿ ಮತ್ತು ಅಂಥ ವಿಧಾನದಲ್ಲಿ ನಿರ್ವಹಿಸತಕ್ಕದ್ದು. ರಿಜಿಸ್ಟರನ್ನು ಪ್ರತಿ ವರ್ಷ ಇಂದೀಕರಿಸತಕ್ಕದ್ದು ಮತ್ತು ಇದು, ಎಣ್ಣೆ ತಾಳೆ ಆಯುಕ್ತರು ಅಥವಾ ಎಣ್ಣೆ ತಾಳೆ ಪರಿಶೀಲಕರು ನಡೆಸುವ ಪರಿಶೀಲನೆಗೆ ಕಾರ್ಖಾನೆಯ ಕಚೇರಿಯಲ್ಲಿ ಯಾವಾಗಲೂ ಲಭ್ಯವಾಗುವಂತೆ ಇಟ್ಟಿರತಕ್ಕದ್ದು.

(2) ಎಣ್ಣೆ ತಾಳೆ ಪರಿಶೀಲಕರು, ಉದ್ಯಮಿಯ ಕಚೇರಿ/ಕಾರ್ಖಾನೆಯನ್ನು ಯಾವುದೇ ಸಮಯದಲ್ಲಿ ಪರಿಶೀಲಿಸಬಹುದು ಮತ್ತು ನಿರ್ವಹಿಸಲು ಅಗತ್ಯಪಡಿಸಬಹುದಾದ ಅಂಥ ದಾಖಲೆಗಳು, ವರದಿಗಳು, ವಿವರಪಟ್ಟಿಗಳು ಮತ್ತು ರಿಜಿಸ್ಟರುಗಳನ್ನು ಪರಿಶೀಲಿಸಬಹುದು ಮತ್ತು ತಾವು ಸತ್ಯಾಪನೆ ಮಾಡಲು ಅವುಗಳನ್ನು ಹಾಜರುಪಡಿಸಲು ಕಾರ್ಖಾನೆಯ ಉದ್ಯಮಿ/ಅಧಿಭೋಗದಾರನನ್ನು ನಿರ್ದೇಶಿಸಬಹುದು.

12. ಕಾರ್ಖಾನೆ ವಲಯದ ಘೋಷಣೆ.- (1) ಯೋಜನೆ ನಿರ್ವಹಣಾ ಸಮಿತಿಯು, ಈ ಉದ್ದೇಶಕ್ಕಾಗಿ ನಿರ್ದಿಷ್ಟಪಡಿಸಲಾದ ಕಾರ್ಖಾನೆಗೆ ತಾಜಾ ಎಣ್ಣೆ ತಾಳೆಯ ತಾಜಾ ಹಣ್ಣಿನ ಗೊಂಚಲುಗಳನ್ನು ಸರಬರಾಜು ಮಾಡುವ ಅಥವಾ ಎಣ್ಣೆ ತಾಳೆಯ ತಾಜಾ ಹಣ್ಣಿನ ಗೊಂಚಲುಗಳನ್ನು ಮತ್ತು ಯಾವುದೇ ಇತರ ಎಣ್ಣೆತಾಳೆ ಉತ್ಪನ್ನವನ್ನು ಕಾರ್ಖಾನೆಯು ಖರೀದಿಸುವ ಉದ್ದೇಶಕ್ಕಾಗಿ ಯಾವುದೇ ಪ್ರದೇಶವನ್ನು ಕಾರ್ಖಾನೆಯ ವಲಯವೆಂದು ಅಧಿಸೂಚಿಸಬಹುದು.

(2) ಯಾವುದೇ ನಿರ್ದಿಷ್ಟ ಪ್ರದೇಶವನ್ನು (1)ನೇ ಉಪಪ್ರಕರಣದಲ್ಲಿ ಕಾರ್ಖಾನೆ ವಲಯವೆಂದು ಅಧಿಸೂಚಿಸಿದ್ದರೆ, ಆ ಪ್ರದೇಶದಲ್ಲಿಯೆ ಎಣ್ಣೆ ತಾಳೆ ಬೆಳೆಗಾರರು, ಬೆಳೆಯುವ ಎಣ್ಣೆ ತಾಳೆ ನೆಡುತೋಪುಗಳಿಂದ (ಪ್ಲಾಂಟೇಷನ್) ಎಣ್ಣೆ ತಾಳೆ ತಾಜಾ ಹಣ್ಣು ಗೊಂಚಲುಗಳನ್ನು ಕಾರ್ಖಾನೆ ವಲಯಕ್ಕೆ ಹೊಂದಿಕೊಂಡಂಥ, ಆ ವಲಯದಲ್ಲಿಯೆ ಕಾರ್ಖಾನೆಗೆ ಮಾತ್ರ ಪೂರೈಕೆ ಮಾಡತಕ್ಕದ್ದು.

(3) ಯಾವುದೇ ನಿರ್ದಿಷ್ಟ ಕಾರ್ಖಾನೆ ವಲಯವನ್ನು (1)ನೇ ಉಪಪ್ರಕರಣದ ಅಡಿಯಲ್ಲಿ ಅಧಿಸೂಚಿಸಿದ್ದರೆ, ಅದಕ್ಕೆ ಸಂಬಂಧಪಟ್ಟ ಕಾರ್ಖಾನೆ ವಲಯದಲ್ಲಿ ಕಾರ್ಖಾನೆ ಎಣ್ಣೆ ತಾಳೆ ಉದ್ಯಮಿ/ಅಧಿಭೋಗದಾರನು, ಈ ಅಧಿನಿಯಮದಲ್ಲಿಯಲ್ಲಿ

ಬೆಲೆ ನಿರ್ಧರಣಾ ಸಮಿತಿಯು ನಿರ್ಧರಿಸಿದ ಬೆಲೆಯಲ್ಲಿ ಅವುಗಳನ್ನು ಮಾರಾಟ ಮಾಡುವುದಕ್ಕಾಗಿ ಒಪ್ಪಿಸಿದಂಥ ಆ ಕಾರ್ಖಾನೆ ವಲಯದಲ್ಲಿ ಎಣ್ಣೆ ತಾಳೆ ಬೆಳೆಗಾರರು ಬೆಳೆದ ಎಲ್ಲಾ ಎಣ್ಣೆ ತಾಳೆ ತಾಜಾ ಹಣ್ಣುಗೊಂಚಲನ್ನು ಖರೀದಿಸತಕ್ಕದ್ದು.

(4) ಉದ್ಯಮಿಯು, ಆ ಪ್ರದೇಶವನ್ನು ಅವರಿಗೆ ಹಂಚಿಕೆ ಮಾಡಿದ ಮೂರು ವರ್ಷಗಳೊಳಗೆ ಎಣ್ಣೆ ತಾಳೆ ಸಂಸ್ಕರಣಾ ಘಟಕವನ್ನು ಸ್ಥಾಪಿಸತಕ್ಕದ್ದು ಮತ್ತು ಗಿರಣಿಯನ್ನು ಸ್ಥಾಪಿಸುವಲ್ಲಿ ಕೈಗೊಂಡ ಕ್ರಮದ ಬಗ್ಗೆ ಎಣ್ಣೆ ತಾಳೆ ಆಯುಕ್ತರಿಗೆ ತಿಳಿಸತಕ್ಕದ್ದು. ಉದ್ಯಮಿಯು, ಕಾಲಮಿತಿಯೊಳಗೆ ಎಣ್ಣೆ ಸಂಸ್ಕರಣಾ ಘಟಕವನ್ನು ಆರಂಭಿಸದಿದ್ದ ಸಂದರ್ಭದಲ್ಲಿ ಬೆಲೆ ನಿರ್ಧರಣಾ ಸಮಿತಿಯು ನಿರ್ಧರಿಸಿದ ದರಗಳಲ್ಲಿಯೇ ತಮಗೆ ಹಂಚಿಕೆ ಮಾಡಿದ್ದ ಪ್ರದೇಶದಲ್ಲಿನ ತಾಜಾ ಹಣ್ಣು ಗೊಂಚಲುಗಳ ಖರೀದಿಯನ್ನು ಮಾಡತಕ್ಕದ್ದು ಮತ್ತು ತಾಜಾ ಹಣ್ಣು ಗೊಂಚಲುಗಳ ತೂಕದಲ್ಲಿ ನಷ್ಟವುಂಟಾಗದಂತೆ ಸಂಸ್ಕರಣೆ ಮಾಡಲು ವ್ಯವಸ್ಥೆ ಮಾಡತಕ್ಕದ್ದು ಮತ್ತು ಉದ್ಯಮಿಯು, ಒಪ್ಪಂದ ಪತ್ರದ ಮೂಲಕ ಗೊತ್ತುಪಡಿಸಲಾದ ನಿಬಂಧನೆಗಳು ಮತ್ತು ಷರತ್ತುಗಳ ಮೇರೆಗಿನ ಕ್ರಮಗಳಿಗೆ ಒಳಪಟ್ಟಿರತಕ್ಕದ್ದು.

13. ಕಾರ್ಖಾನೆಯ ಉದ್ಯಮಿ/ಅಧಿಭೋಗದಾರರಿಂದ ತಾಜಾ ಹಣ್ಣಿನ ಗೊಂಚಲುಗಳನ್ನು (ಎಸ್‌ಎಫ್‌ಬಿ) ಖರೀದಿಸಲು ತಪ್ಪುವುದು.- (1) ಕಾರ್ಖಾನೆಯ ಉದ್ಯಮಿ/ಅಧಿಭೋಗದಾರನು, ಯಾವುದೇ ಸರಿಯಾದ ಕಾರಣಗಳಿಲ್ಲದೆ, ಕಾರ್ಖಾನೆಗೆ ಸಂಬಂಧಿಸಿದಂತೆ ಅಧಿಸೂಚಿಸಲಾದ ಕಾರ್ಖಾನೆ ವಲಯದಲ್ಲಿರುವ ಎಣ್ಣೆ ತಾಳೆ ಬೆಳೆಗಾರರಿಂದ ಎಲ್ಲಾ ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳನ್ನು ಖರೀದಿಸಲು ತಪ್ಪಿದಲ್ಲಿ, ಕಾರ್ಖಾನೆಯ ಅಂಥ ಎಣ್ಣೆ ತಾಳೆ ಉದ್ಯಮಿ/ಅಧಿಭೋಗದಾರನು, 18ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ದಂಡದ ಜೊತೆಗೆ, ಎಣ್ಣೆ ತಾಳೆ ಆಯುಕ್ತರು ನಿರ್ದಿಷ್ಟಪಡಿಸಬಹುದಾದಂತೆ, ಎಣ್ಣೆ ತಾಳೆ ಬೆಳೆಗಾರರಿಗೆ ಉಂಟಾಗಬಹುದಾದ ನಷ್ಟವನ್ನು ಭರಿಸಲು ಹೊಣೆಗಾರರಾಗಿರತಕ್ಕದ್ದು:

ಪರಂತು, ಕಾರ್ಖಾನೆಯ ಉದ್ಯಮಿ/ಅಧಿಭೋಗದಾರನು, ಎಣ್ಣೆ ತಾಳೆ ಆಯುಕ್ತರು ನಷ್ಟ ಪರಿಹಾರವನ್ನು ನಿರ್ಧರಿಸುವುದಕ್ಕೆ ಮೊದಲು, ಎಣ್ಣೆ ತಾಳೆ ಬೆಳೆಗಾರರಿಂದ ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳ ನಿರ್ದಿಷ್ಟ ರವಾನೆ ಸರಕನ್ನು ಖರೀದಿಸಲು ನಿರಾಕರಿಸಿದ್ದಕ್ಕೆ ಕಾರಣಗಳನ್ನು ನೀಡತಕ್ಕದ್ದು:

ಮತ್ತು ಪರಂತು, ಸ್ಥಾವರ/ಯಂತ್ರದ ಹಾನಿ, ಅಸಮರ್ಪಕ ಕಾರ್ಯನಿರ್ವಹಣೆ, ಕೆಟ್ಟಹೋಗುವಿಕೆ, ಸಾಮರ್ಥ್ಯಗಳ ಬಳಕೆಯ ವಿಫಲತೆ ಮತ್ತು ಇತರ ಯಾವುದೇ ಕಾರ್ಯಾಚರಣೆಯ ಸಮಸ್ಯೆಗಳಂಥ ಕಾರಣಗಳು, ತಾಳೆ ಎಣ್ಣೆ ತಾಜಾ ಹಣ್ಣಿನ ಗೊಂಚಲುಗಳ ರವಾನಿಸಿದ ಸರಕನ್ನು ಖರೀದಿಸಲು ನಿರಾಕರಿಸುವುದಕ್ಕೆ ಸಿಂಧುವಾದ ಕಾರಣಗಳಾಗತಕ್ಕದ್ದಲ್ಲ ಮತ್ತು ಅದನ್ನು ವಿಫಲತೆ ಎಂದು ಭಾವಿಸತಕ್ಕದ್ದು.

ಅಲ್ಲದೆ ಪರಂತು, ಎಣ್ಣೆ ತಾಳೆ ತಾಜಾ ಹಣ್ಣು ಗೊಂಚಲುಗಳನ್ನು ಖರೀದಿಸಲು ತಪ್ಪುವುದಕ್ಕೆ ಎಣ್ಣೆ ತಾಳೆ ಉದ್ಯಮಿ/ಅಧಿಭೋಗದಾರನಿಗೆ ಸರಿಯಾದ ಕಾರಣಗಳಿವೆಯೇ ಎಂಬ ಬಗ್ಗೆ ಯಾವುದೇ ವಿವಾದವಿದ್ದರೆ, ಅಂಥ ವಿವಾದವನ್ನು ನಿರ್ಧರಿಸಲು ಎಣ್ಣೆ ತಾಳೆ ಆಯುಕ್ತರು ಸಕ್ಷಮರಾಗಿರತಕ್ಕದ್ದು.

(2) (1)ನೇ ಉಪಪ್ರಕರಣದ ಅಡಿಯಲ್ಲಿ ಎಣ್ಣೆ ತಾಳೆ ಆಯುಕ್ತರ ಆದೇಶದಿಂದ ಬಾಧಿತನಾದ ಯಾವೊಬ್ಬ ವ್ಯಕ್ತಿಯು, ಅಂಥ ಆದೇಶದ ದಿನಾಂಕದಿಂದ ಮೂವತ್ತು ದಿನಗಳ ಅವಧಿಯೊಳಗೆ ಸರ್ಕಾರಕ್ಕೆ ಅಪೀಲನ್ನು ಹೂಡತಕ್ಕದ್ದು.

14. ಯೋಚಿಸಿದ ಉದ್ದೇಶಗಳನ್ನು/ ಗೊತ್ತುಪಡಿಸಿರುವ ಗುರಿಗಳನ್ನು ಸಾಧಿಸುವಲ್ಲಿ ತಪ್ಪುವುದು.- ಎಣ್ಣೆ ತಾಳೆ ಆಯುಕ್ತರು ಕಾಲಕಾಲಕ್ಕೆ ಯೋಚಿಸಿದ ಉದ್ದೇಶಗಳನ್ನು ಅಥವಾ ಗೊತ್ತುಪಡಿಸಿರುವ ಗುರಿಗಳನ್ನು ಸಾಧಿಸುವಲ್ಲಿ ಉದ್ಯಮಿಯು ತಪ್ಪಿದಲ್ಲಿ, ಯೋಜನೆ ನಿರ್ವಹಣಾ ಸಮಿತಿಯು, ತನ್ನ ಸಭೆಯಲ್ಲಿ ಇದರ ತಪ್ಪುವಿಕೆಯನ್ನು ಪರಿಶೀಲಿಸುವ ಹಕ್ಕನ್ನು ಕಾಯ್ದಿರಿಸುತ್ತದೆ ಮತ್ತು ಅದಕ್ಕೆ ಮನವರಿಕೆಯಾದರೆ, ಯೋಚಿಸಿದ ಉದ್ದೇಶಗಳನ್ನು ಅಥವಾ ಗೊತ್ತುಪಡಿಸಿರುವ ಗುರಿಗಳನ್ನು ಸಾಧಿಸುವಲ್ಲಿ ತಮ್ಮ ಕಳಪೆ ನಿರ್ವಹಣೆಯನ್ನು ವಿವರಿಸಲು ಉದ್ಯಮಿಗೆ ಸಾಕಷ್ಟು ಅವಕಾಶವನ್ನು ಕೊಟ್ಟ ತರುವಾಯ, ಅಂಥ ಕಾರ್ಯನಿರ್ವಹಿಸಿದ ಉದ್ಯಮಿಗಳ ಪ್ರದೇಶ ಹಂಚಿಕೆ ಹಕ್ಕನ್ನು ರದ್ದುಗೊಳಿಸಬಹುದು.

15. ಉದ್ಯಮಿಗಳಿಗೆ ಹಂಚಿಕೆ/ಮರು ಹಂಚಿಕೆಯಾದ ಪ್ರದೇಶಗಳನ್ನು ರದ್ದುಗೊಳಿಸುವ ಅಧಿಕಾರ.- ಯೋಜನೆ ನಿರ್ವಹಣೆ ಸಮಿತಿಯು, 14ನೇ ಪ್ರಕರಣದ ಅಡಿಯಲ್ಲಿ ಉದ್ಯಮಿಯು ಸಲ್ಲಿಸಿದ ವಿವರಣೆಯನ್ನು ಪರಿಶೀಲಿಸಿದ ನಂತರ ಮತ್ತು ಉದ್ಯಮಿಯ ಕಳಪೆ ನಿರ್ವಹಣೆಗೆ ನೀಡಿದ ವಿವರಣೆಯು ತೃಪ್ತಿಕರವಾಗಿಲ್ಲವೆಂದು ಮನಗಂಡರೆ, 18ನೇ ಪ್ರಕರಣದ

ಅಡಿಯಲ್ಲಿ ದಂಡ ವಿಧಿಸುವ ನಿರ್ಣಯವನ್ನು ಕೈಗೊಳ್ಳಬಹುದು ಅಥವಾ ಅಂಥ ಉದ್ಯಮಿಯಿಂದ ಪ್ರದೇಶ ಹಂಚಿಕೆಯನ್ನು ಹಿಂದಕ್ಕೆ ಪಡೆಯಬಹುದು. ಪ್ರದೇಶ ಹಂಚಿಕೆಯಲ್ಲಿ / ನಿರ್ವಹಣೆ ನಿರ್ಧರಣೆಯಲ್ಲಿ / ಹಂಚಿಕೆಯಾದ ಪ್ರದೇಶವನ್ನು ರದ್ದುಗೊಳಿಸುವಲ್ಲಿ / ಮತ್ತೊಬ್ಬ ಉದ್ಯಮಿಗೆ ಹೊಸ ಪ್ರದೇಶವನ್ನು ಮರುಹಂಚಿಕೆ ಮಾಡುವಲ್ಲಿ ಯೋಜನೆ ನಿರ್ವಹಣೆ ಸಮಿತಿಯ ತೀರ್ಮಾನವು ಅಂತಿಮವಾಗಿರತಕ್ಕದ್ದು.

16. ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳಿಗೆ ದರ ಸಂದಾಯ.- (1) ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳನ್ನು ಬಟವಾಡೆ ಮಾಡಿದ ನಂತರ ಕಾರ್ಖಾನೆಯ ಉದ್ಯಮಿ / ಅಧಿಭೋಗದಾರನು, ಪ್ರತಿಯೊಂದು ತಿಂಗಳಿನ 10ನೇ ತಾರೀಖಿಗಿಂತ ಮೊದಲು, ಹಾಗೆ ಸರಬರಾಜು ಮಾಡಲಾದ ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳಿಗೆ ಬೆಲೆ ನಿರ್ಧರಣಾ ಸಮಿತಿಯು ನಿಗದಿಪಡಿಸಿದ ದರದ ಪ್ರಕಾರ ದರವನ್ನು ಸಂದಾಯಮಾಡತಕ್ಕದ್ದು.

(2) (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಅವಧಿ ಮುಕ್ತಾಯವಾದ ಮೇಲೆ ಸಂದಾಯ ಮಾಡದೆ ಉಳಿದಿರುವ ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳ ದರಗಳಿಗೆ, ಎಣ್ಣೆ ತಾಳೆ ತಾಜಾ ಹಣ್ಣಿನ ಗೊಂಚಲುಗಳನ್ನು ಬಟವಾಡೆ ಮಾಡಿದ ದಿನಾಂಕದಿಂದ ವರ್ಷಕ್ಕೆ ಶೇಕಡಾ ಹದಿನೈದರ ದರದಲ್ಲಿ ಬಡ್ಡಿಯನ್ನು ಸೇರಿಸತಕ್ಕದ್ದು ಮತ್ತು ಅದನ್ನು ಭೂಕಂದಾಯದ ಬಾಕಿಯಾಗಿದ್ದರೆ ಹೇಗೋ ಹಾಗೆ ಎಣ್ಣೆ ತಾಳೆ ಉದ್ಯಮಿ / ಕಾರ್ಖಾನೆಯ ಅಧಿಭೋಗದಾರನಿಂದ ವಸೂಲಿ ಮಾಡತಕ್ಕದ್ದು.

(3) ಕಂಪನಿಯು, ರೈತರಿಗೆ ಮಾಡಲಾದ ಸಂದಾಯದ ವಿವರಗಳನ್ನು ಒಳಗೊಂಡಿರುವ ಲೆಕ್ಕಗಳ ವಿವರಣೆಯನ್ನು ಪ್ರತೀ ತಿಂಗಳಿನ 5ನೇ ತಾರೀಖಿನೊಳಗೆ ನಿಯಮಿಸಲಾದ ನಮೂನೆಯಲ್ಲಿ ಬೆಲೆ ನಿರ್ಧರಣೆ ಸಮಿತಿಗೆ ಅಥವಾ ಎಣ್ಣೆ ತಾಳೆ ಆಯುಕ್ತರಿಗೆ ಸಲ್ಲಿಸತಕ್ಕದ್ದು.

17. ವರದಿ.- ಯೋಜನೆ ನಿರ್ವಹಣೆ ಸಮಿತಿಯು ಮತ್ತು ಬೆಲೆ ನಿರ್ಧರಣೆ ಸಮಿತಿಯು, ನಿಯಮಿಸಬಹುದಾದ ಅಂಥ ದಿನಾಂಕದೊಳಗೆ, ಅಂಥ ನಮೂನೆಯಲ್ಲಿ ಹಾಗೂ ಅಂಥ ಅವಧಿಯಲ್ಲಿ ರಾಜ್ಯದಲ್ಲಿರುವ ಎಣ್ಣೆ ತಾಳೆ ಅಭಿವೃದ್ಧಿ ಯೋಜನೆಯ ಪ್ರಗತಿಯ ಬಗ್ಗೆ ಸರ್ಕಾರಕ್ಕೆ ವರದಿಯನ್ನು ಸಲ್ಲಿಸತಕ್ಕದ್ದು.

18. ದಂಡಗಳು.- ಈ ಅಧಿನಿಯಮ ಅಥವಾ ಅದರ ಅಡಿಯಲ್ಲಿ ರೂಪಿಸಲಾದ ಯಾವುದೇ ನಿಯಮ ಅಥವಾ ಆದೇಶದ ಯಾವುದೇ ಉಪಬಂಧಗಳನ್ನು ಉಲ್ಲಂಘಿಸಿರುವ ಕಾರ್ಖಾನೆಯ ಪ್ರತಿಯೊಬ್ಬ ಎಣ್ಣೆ ತಾಳೆ ಉದ್ಯಮಿ/ಅಧಿಭೋಗದಾರನು, ಅಂಥ ಉಲ್ಲಂಘನೆಗಾಗಿ ದಂಡವನ್ನು ಉಪಬಂಧಿಸದಿದ್ದಲ್ಲಿ, ಅವನು ಒಂದು ಲಕ್ಷ ರೂಪಾಯಿಗಳಿಗೆ ವಿಸ್ತರಿಸಬಹುದಾದ ಜುಲ್ಮಾನೆಯಿಂದ ದಂಡಿತನಾಗತಕ್ಕದ್ದು.

19. ನೀಡಲಾದ ಸಹಾಯಧನ ಅಥವಾ ನೆರವನ್ನು ವಸೂಲಿ ಮಾಡುವ ಅಧಿಕಾರ.- (1) ಯಾವುದೇ ಎಣ್ಣೆ ತಾಳೆ ನೆಡುತೋಪು (ಪ್ಲಾಂಟೇಷನ್) ಅಥವಾ ಅದರ ಭಾಗಕ್ಕೆ ಎಣ್ಣೆ ತಾಳೆ ಅಭಿವೃದ್ಧಿ ಯೋಜನೆಯ ಅಡಿಯಲ್ಲಿ ಸಹಾಯಧನವನ್ನು ಅಥವಾ ಯಾವುದೇ ಇತರ ನೆರವನ್ನು ನೀಡಲಾಗಿದೆಯೋ, ಆ ನೆಡುತೋಪು ಅಥವಾ ಅದರ ಭಾಗದಲ್ಲಿ ಎಣ್ಣೆ ತಾಳೆ ಬೆಳೆಗಾರನು ಸರ್ಕಾರ ಅಥವಾ ಕಾರ್ಖಾನೆಯ ಗಮನಕ್ಕೆ ತರುವ ಮೂಲಕ ಅಥವಾ ಗಮನಕ್ಕೆ ತರದೆ, ಉದ್ದೇಶಪೂರ್ವಕವಾಗಿ ಕಿತ್ತುಹಾಕಿದರೆ, ಈಗಾಗಲೇ ಸಹಾಯಧನ ಅಥವಾ ನೆರವಿನ ರೂಪದಲ್ಲಿ ಸಂದಾಯ ಮಾಡಿದ ಸಂಪೂರ್ಣ ಮೊಬಲಗನ್ನು ಯಾವ ದಿನಾಂಕದಿಂದ ಒಟ್ಟು ಮೊಬಲಗು ಬಾಕಿ ಉಳಿದಿದೆಯೋ ಆ ದಿನಾಂಕದಿಂದ ಬಡ್ಡಿಯ ಸಹಿತವಾಗಿ ಅಂಥ ಎಣ್ಣೆ ತಾಳೆ ಬೆಳೆಗಾರರಿಂದ ವಸೂಲಿ ಮಾಡುವ ಹಕ್ಕನ್ನು ಸರ್ಕಾರವು ಹೊಂದಿರತಕ್ಕದ್ದು. ಬಾಕಿಗಳನ್ನು ಭೂಕಂದಾಯದ ಬಾಕಿಯಾಗಿದ್ದರೆ ಹೇಗೋ ಹಾಗೆ ರೈತರಿಂದ ವಸೂಲಿ ಮಾಡತಕ್ಕದ್ದು.

(2) ಯಾವೊಬ್ಬ ಎಣ್ಣೆ ತಾಳೆ ಉದ್ಯಮಿಯು, ಮುಂಗಡ ನಾಟಿ ಮಾಡುವ ಸಾಮಗ್ರಿ ಸಹಾಯಧನವನ್ನು ಸ್ವೀಕರಿಸಿದ ತರುವಾಯ, ನರ್ಸರಿಯಲ್ಲಿ ಎಣ್ಣೆ ತಾಳೆ ಎಳೆ ಸಸಿಗಳನ್ನು ಯಶಸ್ವಿಯಾಗಿ ಬೆಳೆಸದಿದ್ದರೆ, ಅಥವಾ ರಾಜ್ಯದ ಹೊರಗೆ ಎಣ್ಣೆ ತಾಳೆ ಸಸಿಗಳನ್ನು ವರ್ಗಾಯಿಸಿದರೆ ಅಥವಾ ಎಣ್ಣೆ ತಾಳೆ ಆಯುಕ್ತರ ಅನುಮೋದನೆ ಪಡೆಯದೆ ಮತ್ತೊಬ್ಬ ಎಣ್ಣೆ ತಾಳೆ ಉದ್ಯಮಿಗೆ ಎಣ್ಣೆ ತಾಳೆ ಎಳೆ ಸಸಿಗಳನ್ನು ಮಾರಾಟ ಮಾಡಿದರೆ, ನಾಟಿ ಸಾಮಗ್ರಿ ಸಹಾಯಧನವೆಂದು ಬಿಡುಗಡೆ ಮಾಡಿದ

ಸಂಪೂರ್ಣ ಮೊಬಲಗನ್ನು, ಯಾವ ದಿನಾಂಕದಿಂದ ಒಟ್ಟು ಮೊಬಲಗು ಬಾಕಿ ಉಳಿದಿದೆಯೋ ಆ ದಿನಾಂಕದಿಂದ ಬಡ್ಡಿ ಸಹಿತವಾಗಿ ಅಂಥ ಎಣ್ಣೆ ತಾಳೆ ಉದ್ಯಮಿಯಿಂದ ವಸೂಲಿ ಮಾಡುವ ಹಕ್ಕನ್ನು ಸರ್ಕಾರವು ಹೊಂದಿರತಕ್ಕದ್ದು.

(3) ಯಾವೊಬ್ಬ ಎಣ್ಣೆ ತಾಳೆ ಉದ್ಯಮಿಯು, ಫಾರಂ-ಹೂಡಿಕೆ ಸಹಾಯಧನದ ಮೇಲೆ ಮುಂಗಡವನ್ನು ಸ್ವೀಕರಿಸಿದ ತರುವಾಯ, ಮಾರ್ಗಸೂಚಿಯ ಅಡಿಯಲ್ಲಿ ಅನುಮತಿಸದಿರುವ ಅಥವಾ ಯೋಜನೆ ನಿರ್ವಹಣಾ ಸಮಿತಿಯ ಅನುಮತಿಸದಿರುವ ಅನರ್ಹ ಬಾಬುಗಳಿಗೆ ಅಂಥ ಸಹಾಯಧನವನ್ನು ಉಪಯೋಗಿಸಿದರೆ, ಮೊಬಲಗು ಯಾವ ದಿನಾಂಕದಿಂದ ಬಾಕಿ ಉಳಿದಿದೆಯೋ ಆ ದಿನಾಂಕದಿಂದ ಅನರ್ಹ ಬಾಬುಗಳಿಗೆ ಬಳಸಿಕೊಂಡಂಥ ಮೊಬಲಗನ್ನು ಅದರ ಮೇಲಿನ ಬಡ್ಡಿಯೊಂದಿಗೆ ಎಣ್ಣೆ ತಾಳೆ ಉದ್ಯಮಿಯಿಂದ ವಸೂಲಿ ಮಾಡುವ ಹಕ್ಕನ್ನು ಸರ್ಕಾರವು ಕಾಯ್ದಿರಿಸತಕ್ಕದ್ದು.

20. ಅಪರಾಧಗಳ ಬಗ್ಗೆ ರಾಜಿ ಮಾಡಿಕೊಳ್ಳುವುದು.- ಈ ಅಧಿನಿಯಮದ ಅಡಿಯಲ್ಲಿ ದಂಡನೀಯವಾದ ಯಾವುದೇ ಅಪರಾಧವನ್ನು ಎಸಗಿದ್ದ ಸಂದರ್ಭದಲ್ಲಿ, ಎಣ್ಣೆ ತಾಳೆ ಆಯುಕ್ತನು ಒಂದು ಕ್ಷಿಪ್ರ ವಿಚಾರಣೆಯನ್ನು ನಡೆಸಿ, ಆ ಅಪರಾಧಕ್ಕೆ ರಾಜಿ ರೂಪದಲ್ಲಿ, ಐವತ್ತು ಸಾವಿರ ರೂಪಾಯಿಗಳಿಗೆ ಮೀರದ ಮೊತ್ತದ ದಂಡವನ್ನು ವಿಧಿಸುವ ಆದೇಶವನ್ನು ಹೊರಡಿಸಬಹುದು. ಎಣ್ಣೆ ತಾಳೆ ಆಯುಕ್ತನು ದಂಡದ ಮೊತ್ತವನ್ನು ಸಂಗ್ರಹಿಸಲು ಅಧೀನ ಸಿಬ್ಬಂದಿಯನ್ನು ಅಧಿಕೃತಗೊಳಿಸಬಹುದು. ಹಾಗೆ ಸಂಗ್ರಹಿಸಲಾದ ದಂಡವನ್ನು ಎಣ್ಣೆ ತಾಳೆ ಯೋಜನೆಯಡಿಯಲ್ಲಿನ ಪಿಡಿ (PD) ಖಾತೆಯಲ್ಲಿ ಇಡತಕ್ಕದ್ದು.

21. ಸದ್ಭಾವನೆಯಿಂದ ಕೈಗೊಂಡ ಕ್ರಮಕ್ಕೆ ರಕ್ಷಣೆ.- ಈ ಅಧಿನಿಯಮದ, ಅಥವಾ ಅದರ ಅಡಿಯಲ್ಲಿ ರಚಿಸಿದ ಯಾವುದೇ ನಿಯಮದ ಅಥವಾ ಆದೇಶದ ಯಾವುದೇ ಉಪಬಂಧಗಳ ಅನುಸರಣೆಯಲ್ಲಿ ಸದ್ಭಾವನೆಯಿಂದ ಕೈಗೊಂಡ ಅಥವಾ ಕೈಗೊಳ್ಳಲು ಉದ್ದೇಶಿಸಿದ ಯಾವುದೇ ಕ್ರಮಕ್ಕಾಗಿ ಸರ್ಕಾರದ ಅಥವಾ ಯಾವೊಬ್ಬ ಅಧಿಕಾರಿಯ ಅಥವಾ ಸಿಬ್ಬಂದಿಯ ವಿರುದ್ಧ ಯಾವುದೇ ದಾವೆ, ಪ್ರಾಸಿಕ್ಯೂಷನ್ ಅಥವಾ ಇತರ ಕಾನೂನು ವ್ಯವಹಾರಗಳನ್ನು ಹೂಡಲು ಅವಕಾಶವಿರತಕ್ಕದ್ದಲ್ಲ.

22. ಫರ್ಮು, ಕಂಪನಿ ಅಥವಾ ವ್ಯಕ್ತಿಗಳ ಸಂಘದಿಂದ ಅಪರಾಧಗಳು.- (1) ಕಾರ್ಖಾನೆಯ ಎಣ್ಣೆ ತಾಳೆ ಉದ್ಯಮಿಯು/ಅಧಿಭೋಗದಾರರು ಒಂದು ಫರ್ಮು ಅಥವಾ ವ್ಯಕ್ತಿಗಳ ಒಂದು ಸಂಘವಾಗಿದ್ದಲ್ಲಿ, ಅದರ ಯಾವೊಬ್ಬ ಅಥವಾ ಹೆಚ್ಚಿನ ಪಾಲುದಾರರನ್ನು ಅಥವಾ ಅದರ ಸದಸ್ಯರನ್ನು, ಎಣ್ಣೆ ತಾಳೆ ಉದ್ಯಮಿ ಅಥವಾ ಕಾರ್ಖಾನೆಯ ಅಧಿಭೋಗದಾರನು, ಯಾವ ಅಪರಾಧಕ್ಕೆ ದಂಡನೀಯವಾಗಿರುವರೋ ಆ ಅಪರಾಧಕ್ಕೆ ಈ ಅಧಿನಿಯಮದ ಅಡಿಯಲ್ಲಿ ಪ್ರಾಸಿಕ್ಯೂಟ್ ಮಾಡಬಹುದು ಮತ್ತು ದಂಡಕ್ಕೆ ಗುರಿಪಡಿಸಬಹುದು:

ಪರಂತು, ಫರ್ಮು ಅಥವಾ ಸಂಘವು, ಈ ಅಧಿನಿಯಮದ ಉದ್ದೇಶಕ್ಕಾಗಿ, ಅವರಲ್ಲಿ ಒಬ್ಬರು ಪಾಲುದಾರರನ್ನು ಅಥವಾ ಸದಸ್ಯರನ್ನು ಕಾರ್ಖಾನೆಯ ಅಧಿಭೋಗದಾರರಾಗಿ, ಅವರು ನಾಮನಿರ್ದೇಶನ ಮಾಡಿರುವುದನ್ನು ಲಿಖಿತದಲ್ಲಿ ಎಣ್ಣೆ ತಾಳೆ ಆಯುಕ್ತನಿಗೆ, ತಿಳಿಸಬಹುದು ಮತ್ತು ಆತನ ನಾಮನಿರ್ದೇಶನವನ್ನು ರದ್ದುಗೊಳಿಸಿರುವ ಹೆಚ್ಚಿನ ಮಾಹಿತಿಯನ್ನು ಎಣ್ಣೆ ತಾಳೆ ಆಯುಕ್ತನು ಸ್ವೀಕರಿಸುವವರೆಗೆ ಅಥವಾ ಸಂದರ್ಭಾನುಸಾರವಾಗಿ ಆತನು, ಫರ್ಮು ಅಥವಾ ಸಂಘದ ಪಾಲುದಾರನಾಗಿರುವುದು ಅಥವಾ ಸದಸ್ಯನಾಗಿರುವುದು ನಿಂತು ಹೋಗುವವರೆಗೆ ಅಂಥ ಪಾಲುದಾರ ಅಥವಾ ಸದಸ್ಯನನ್ನು ಈ ಅಧಿನಿಯಮದ ಉದ್ದೇಶಕ್ಕಾಗಿ ಎಣ್ಣೆ ತಾಳೆ ಉದ್ಯಮಿ ಅಥವಾ ಕಾರ್ಖಾನೆಯ ಅಧಿಭೋಗದಾರ ಎಂದು ಭಾವಿಸತಕ್ಕದ್ದು.

(2) ಎಣ್ಣೆ ತಾಳೆ ಉದ್ಯಮಿ ಅಥವಾ ಕಾರ್ಖಾನೆಯ ಅಧಿಭೋಗದಾರನು ಒಂದು ಕಂಪನಿ ಅಥವಾ ಸಹಕಾರ ಸಂಘವಾಗಿದ್ದಲ್ಲಿ, ಅದರ ಯಾವೊಬ್ಬ ಅಥವಾ ಹೆಚ್ಚಿನ ನಿರ್ದೇಶಕರನ್ನು ಅಥವಾ ಸಂದರ್ಭಾನುಸಾರವಾಗಿ ಸಮಿತಿಯ ಸದಸ್ಯರನ್ನು, ಎಣ್ಣೆತಾಳೆ ಉದ್ಯಮಿ ಅಥವಾ ಕಾರ್ಖಾನೆಯ ಅಧಿಭೋಗದಾರನು ಯಾವ ಅಪರಾಧಕ್ಕೆ ದಂಡನೀಯವಾಗಿರುವನೋ ಆ ಅಪರಾಧಕ್ಕೆ, ಈ ಅಧಿನಿಯಮದಡಿಯಲ್ಲಿ ಪ್ರಾಸಿಕ್ಯೂಟ್ ಮಾಡಬಹುದು ಮತ್ತು ದಂಡಕ್ಕೆ ಗುರಿಪಡಿಸಬಹುದು:

ಪರಂತು, ಕಂಪನಿ ಅಥವಾ ಸಹಕಾರ ಸಂಘವು, ಈ ಅಧಿನಿಯಮದ ಉದ್ದೇಶಕ್ಕಾಗಿ ಅಂಥ ಕಂಪನಿಯ ನಿರ್ದೇಶಕ ಅಥವಾ ಷೇರುದಾರ ಅಥವಾ ಅಂಥ ಸಹಕಾರ ಸಂಘದ ಅಥವಾ ಅದರ ಸಮಿತಿಯ ಸದಸ್ಯನನ್ನು ಎಣ್ಣೆ ತಾಳೆ ಉದ್ಯಮಿ

ಅಥವಾ ಕಾರ್ಖಾನೆಯ ಅಧಿಭೋಗದಾರನೆಂದು ನಾಮನಿರ್ದೇಶನ ಮಾಡಿರುವುದಾಗಿ ಲಿಖಿತದಲ್ಲಿ, ಎಣ್ಣೆ ತಾಳೆ ಆಯುಕ್ತರಿಗೆ ತಿಳಿಸಬಹುದು ಮತ್ತು ಆತನ ನಾಮನಿರ್ದೇಶನವನ್ನು ರದ್ದುಗೊಳಿಸಿರುವ ಹೆಚ್ಚಿನ ಮಾಹಿತಿಯನ್ನು ಎಣ್ಣೆ ತಾಳೆ ಆಯುಕ್ತನು ಸ್ವೀಕರಿಸುವವರೆಗೆ ಅಥವಾ ನಿರ್ದೇಶಕ ಅಥವಾ ಷೇರುದಾರ ಅಥವಾ ಸಂದರ್ಭಾನುಸಾರವಾಗಿ ಸದಸ್ಯನಾಗಿರುವುದು ನಿಂತು ಹೋಗುವವರೆಗೆ ಅಂಥ ನಿರ್ದೇಶಕ, ಷೇರುದಾರ ಅಥವಾ ಸದಸ್ಯನನ್ನು, ಈ ಅಧಿನಿಯಮದ ಉದ್ದೇಶಗಳಿಗಾಗಿ ಎಣ್ಣೆ ತಾಳೆ ಉದ್ಯಮಿ ಅಥವಾ ಕಾರ್ಖಾನೆಯ ಅಧಿಭೋಗದಾರನೆಂದು ಭಾವಿಸತಕ್ಕದ್ದು.

23. ನಿರ್ದೇಶನಗಳನ್ನು ನೀಡಲು ಸರ್ಕಾರದ ಅಧಿಕಾರ.- ಸರ್ಕಾರವು, ಈ ಅಧಿನಿಯಮದ ಉದ್ದೇಶಗಳನ್ನು ಈಡೇರಿಸುವುದಕ್ಕಾಗಿ ಅವಶ್ಯ ಅಥವಾ ಯುಕ್ತವೆಂದು ತಾನು ಅಭಿಪ್ರಾಯಪಡುವ ಅಂಥ ನಿರ್ದೇಶನಗಳನ್ನು, ಯೋಜನೆ ನಿರ್ವಹಣಾ ಸಮಿತಿಗೆ, ಬೆಲೆ ನಿರ್ಧರಣಾ ಸಮಿತಿಗೆ ಅಥವಾ ಎಣ್ಣೆ ತಾಳೆ ಆಯುಕ್ತರಿಗೆ ನೀಡಬಹುದು ಮತ್ತು ಅಂಥ ನಿರ್ದೇಶನಗಳ ಪಾಲನೆ ಮಾಡುವುದು ಯೋಜನೆ ನಿರ್ವಹಣಾ ಸಮಿತಿಯ, ಬೆಲೆ ನಿರ್ಧರಣಾ ಸಮಿತಿಯ ಅಥವಾ ಎಣ್ಣೆ ತಾಳೆ ಆಯುಕ್ತರ ಕರ್ತವ್ಯವಾಗಿರತಕ್ಕದ್ದು.

24. ಅಧಿಕಾರಗಳ ಪ್ರತ್ಯಾಯೋಜನೆ.- ಸರ್ಕಾರವು, ಅಧಿಸೂಚನೆಯ ಮೂಲಕ, 25ನೇ ಪ್ರಕರಣದ ಅಡಿಯಲ್ಲಿನ ನಿಯಮ ರಚನಾಧಿಕಾರವನ್ನು ಹೊರತುಪಡಿಸಿ, ಈ ಅಧಿನಿಯಮದ ಅಡಿಯಲ್ಲಿಯ ತನ್ನ ಎಲ್ಲಾ ಅಥವಾ ಯಾವುದೇ ಅಧಿಕಾರವನ್ನು, ಅಂಥ ಅಧಿಸೂಚನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದ ಅಂಥ ನಿರ್ಬಂಧಗಳು ಮತ್ತು ಷರತ್ತುಗಳಿಗೆ ಒಳಪಟ್ಟು, ತನ್ನ ಅಧೀನದಲ್ಲಿರುವ ಯಾವೊಬ್ಬ ವ್ಯಕ್ತಿಗೆ ಅಥವಾ ಪ್ರಾಧಿಕಾರಕ್ಕೆ, ಪ್ರತ್ಯಾಯೋಜಿಸಬಹುದು.

25. ನಿಯಮಗಳ ರಚನಾಧಿಕಾರ.- (1) ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಮತ್ತು ಪೂರ್ವ ಪ್ರಕಟಣೆಯ ತರುವಾಯ ಈ ಅಧಿನಿಯಮದ ಎಲ್ಲಾ ಅಥವಾ ಯಾವುದೇ ಉದ್ದೇಶಗಳನ್ನು ಈಡೇರಿಸುವುದಕ್ಕಾಗಿ ನಿಯಮಗಳನ್ನು ರಚಿಸಬಹುದು.

(2) ಈ ಅಧಿನಿಯಮದ ಅಡಿಯಲ್ಲಿ ಹೊರಡಿಸಲಾದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ, ಆದಷ್ಟು ಬೇಗನೆ, ರಾಜ್ಯ ವಿಧಾನಮಂಡಲದ ಪ್ರತಿಯೊಂದು ಸದನದ ಮುಂದೆ, ಒಂದು ಅಧಿವೇಶನದಲ್ಲಿ ಅಥವಾ ಎರಡು ಅಥವಾ ಹೆಚ್ಚು ನಿರಂತರ ಅಧಿವೇಶನಗಳಲ್ಲಿ ಅಡಕವಾಗಿರಬಹುದಾದ ಒಟ್ಟು ಮೂವತ್ತು ದಿನಗಳ ಅವಧಿಯವರೆಗೆ ಅದು ಅಧಿವೇಶನದಲ್ಲಿರುವಾಗ ಮಂಡಿಸತಕ್ಕದ್ದು ಮತ್ತು ಮೇಲೆ ಹೇಳಿದ ಅಧಿವೇಶನ ಅಥವಾ ನಿರಂತರ ಅಧಿವೇಶನಗಳ ನಿಕಟ ತರುವಾಯದ ಅಧಿವೇಶನವು ಮುಕ್ತಾಯವಾಗುವುದಕ್ಕೆ ಮೊದಲು ಉಭಯ ಸದನಗಳು ನಿಯಮದಲ್ಲಿ ಯಾವುದೇ ಮಾರ್ಪಾಡು ಮಾಡಲು ಒಪ್ಪಿದರೆ ಅಥವಾ ಆ ನಿಯಮವನ್ನು ರಚಿಸತಕ್ಕದ್ದಲ್ಲವೆಂದು ಉಭಯ ಸದನಗಳು ಒಪ್ಪಿದರೆ ತದನಂತರ ಅಂಥ ನಿಯಮವು ಹಾಗೆ ಮಾರ್ಪಾಟಾದ ರೀತಿಯಲ್ಲಿ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಸಂದರ್ಭಾನುಸಾರವಾಗಿ ಪರಿಣಾಮಕಾರಿಯಾಗತಕ್ಕದ್ದಲ್ಲ. ಆದಾಗ್ಯೂ, ಯಾವುದೇ ಅಂಥ ಮಾರ್ಪಾಡು ಅಥವಾ ರದ್ದತಿಯು ಆ ನಿಯಮದ ಅಡಿಯಲ್ಲಿ ಈ ಮೊದಲು ಮಾಡಲಾದ ಯಾವುದೇ ಕಾರ್ಯದ ಮಾನ್ಯತೆಗೆ ಬಾಧಕವನ್ನು ಉಂಟುಮಾಡತಕ್ಕದ್ದಲ್ಲ.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ ಹೆಸರಿನಲ್ಲಿ,

ಕೆ.ಎಸ್. ಮುದಗಲ್
ಸರ್ಕಾರದ ಕಾರ್ಯದರ್ಶಿ(ಪ್ರ)
ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನಾ ಇಲಾಖೆ